

१२

मत्तमत्तमत्त

अहम्

श्रीयशोविजयजैनग्रन्थमाला [२४]

श्रीसोमचारित्रगणिविरचितं

**गुरुगुणरत्नाकरकाव्यम् ।**

शास्त्रविशारदजैनाचार्यश्रीविजयधर्मसूरिचरणान्ते-  
वासिना मुनि-श्रीइन्द्रविजयेन संशोधितम् ।

तच्च

घोषाग्रामवास्तव्य-श्रेष्ठि-विट्ठलभाई-धर्मचन्द्रसाहाय्येन

**वाराणस्यां**

श्रेष्ठिभूराभाईतनुजहर्षचन्द्रेण निजधर्माभ्युदययन्त्रालये

मुद्रितं प्रकाशितं च ।

Printed and Published by Shah Harakhehand Bhurabhai  
at The DHarmabhyudaya Press, Benares city.

वीरसंवत् २४३७ ।

मूल्यमर्धरूप्यकम् ।

परोपकाराद्यसतां विभूतयः ।

नं०..... ४५२

भारतीभवन प्रयाग ।

पुस्तकदाता का नाम श्रीमान् आहरेकर पब्लिक

इन्स्ट्रक्शन यू०पी० प्रयाग

ता० { - २ - १४ }

मंत्री



अहम्

श्रीयशोविजयजैनग्रन्थमाला [२४]

श्रीसोमचारित्रगणिविरचितं

# गुरुगुणरत्नाकरकाव्यम् ।

शास्त्रविशारदजैनाचार्यश्रीविजयधर्मसूरिचरणान्ते-  
वासिना मुनि--श्रीइन्द्रविजयेन संशोधितम् ।

तच्च


घोघाग्रामवास्तव्य-श्रेष्ठि-विट्ठलभाई-धर्मचन्द्रसाहाय्येन

वाराणस्यां

श्रेष्ठिभूराभाईतनुजहर्षचन्द्रेण निजधर्माभ्युदययन्त्रालये  
मुद्रितं प्रकाशितं च ।

—:0:—

वीरसंवत् २४३७ ।



YASHOVIJAYA JAINA GRANTHAMALA, 24.

---

THE  
GURUGUNARATNAKARA  
OF  
SHRI SOMACHARITRA GANI


---

EDITED BY  
MUNI INDRAVIJAYA,  
DISCIPLE  
OF  
SHASTRAVISHARADA JAINACHARYA  
SHRI VIJAYADHARMASURI  
WITH  
THE PECUNIARY HELP OF  
SHETH VITHALBHAI DHARMCHAND  
OF GOGHA.

---

PRINTED AND PUBLISHED  
BY  
HARSHCHAND BHURABHAI  
PROPRIETOR OF DHARMABHYUDAYA PRESS,  
BENARES.

---



## उपोद्घातः ।

अस्मिन् लघीयस्यपि वरीयसि निम्नाभिधेयनिरूपणप्रवणे चारुतर-  
चरितचर्चेऽन्वर्थामभिधां दधति गुरुगुणरत्नाकराख्ये कविकर्मणि श्रीरत्न-  
शेखरसूरिपट्टधराणां श्रीलक्ष्मीसागरसूरीणां कतिपयगुणगणवर्णनं श्री-  
सोमचारित्रगणिना व्यधायि, इति समुत्पद्यते जिज्ञासाऽवसरः--क इम ए-  
तेषां चरित्रनिरूपयितारः?, कदा कतमस्मिन् जनपदे च किमर्थमिदमार-  
ब्धम्?, इति ।

तत्र स्वयमेते प्रतिसर्गान्ते समुद्भूयन्ति चैवम्--

“ श्रीमन्मालवमेदिनीन्दुवदनालङ्कारहारप्रभो-  
रुग्रामाऽऽगरवासिकर्मतनयश्रीरत्नसङ्घप्रभोः ।

आक्षेपाद् विधुवेदवर्ष्मवसुधा १५४१ वर्षे सुभिक्षोद्भवे  
लक्ष्मीसागरसूरिराजविलसद्भाग्यप्रकर्षस्तवे ॥ १ ॥

श्रीजम्बूसमसोमसुन्दरगुरोः श्रीसोमदेवाह्वयः

शिष्यः सूरिवरश्च शिष्य-वृषभश्चारित्रहंसोऽस्य यः ।

तस्य श्रीविबुधस्य शिष्यशिथुना काव्ये मुदा निर्मिते” इत्यादि ।

एतच्छ्लोकद्वयादुत्तानमेव जिज्ञासासार्थः प्रशाम्यति ।

तथा—

“पूज्याऽऽराध्यध्येयतमश्रीगच्छाधिराजभट्टारकपुरन्दरश्रीसोमसुन्दरसूरिशि-  
ष्यशिरोऽवतंसकसकलसकर्णपुरुषश्रेणीप्रणीतपदपद्मसेवभट्टारकप्रभुश्रीसोमदेवसू-  
रिशिष्यशिरोमणिपूज्याऽऽराध्य पं० चारित्रहंसगणिपादविनेयपरमाणुना सोमचा-



( २ )

एतस्मिन् ग्रन्थपरिशोधनकर्मणि पुस्तकत्रयसाहाय्यमासादितम्,  
तत्र—

१-२ पुस्तकद्वयं पूनाराजकीयविद्याऽऽलय (डक्कनकॉलेज) सका-  
शादधिगतम् ।

३ तृतीयं चाहमदावादनवासिना प्रेमचन्द्रात्मजकेशवललेन प्र-  
हितमिति ।

एतत्परिशोधने यथाशक्ति प्रयतमानोऽपि दृष्टिदोषशीशकाक्षर-  
योजकयोजनाऽऽदिना संभवति स्वल्पे भवद्विस्तत् प्रमार्जनीयम्—

इत्याशास्ते—

आचार्योपासक—

इन्द्रविजयः ।



अशुद्धिशोधनम् ।

पृष्ठम्.

८

पङ्क्तिः.

२३

अशुद्धम्.

त्वोजसा

शुद्धम्.

त्वोजसा ।

अहम्

श्रीविजयधर्मसूरिभ्यो नमः ।

श्रीसोमचारित्रगणिविरचितं

गुरुगुणरत्नाकरकाव्यम् ।

श्रेयःश्रीधर्मबीजं विमलमतिबृहद्भारतक्षेत्रधात्र्यां

येनोप्तं यद् युगादौ तदनु निजलसद्गोरसैः सिक्तमेतत् ।

प्रौढिं च प्रापि तज्ज्ञैः सुकृतगुरुगणैः स्वाऽऽश्रितेऽद्यापि दद्या-

दाधिव्याधिव्यपायं परमसुखफलं नाभिसूः स्तात् स सिद्ध्यै ॥१॥

स्वामिन् ! शीर्षं ममर्क्षे मृगशिरसि समस्त्यक्षियुग्मं मृगाक्ष्या-

मेणाङ्गे मेऽङ्गमास्ते तदनु मृगमदे नाभिरेतच्चतुष्कम् ।

प्राणेष्टं प्रापयैभ्यः किमिति कृतकृपं प्राक्कपोताऽऽवकं यं

विज्ञीप्सुर्लक्ष्मलक्षाद् मृग इह भजते शान्तये स्तात् स शान्तिः ॥२॥

आबालब्रह्मचारी मधुररवकलापीनगत्यद्भुताङ्गः

स्वामी सानन्तशक्तिः परमहितहरो-रागमानास्यहृद्यः ।

युक्तं ख्यातः शिवाङ्गोद्भव इह कुतुकं तच्च यच्छम्भुनाथः

श्रीनेमिः शाश्वतं वः सृजतु सुखमसौ सन्नमद्दानवारिः ॥३॥

दृष्ट्वा यत्कायभासा समवसृतिरसां सर्वतो नीलवर्णा-

मर्वाणः सप्त भानोरिह हरितयवक्षेत्रविभ्रान्तिभाजः ।

साक्षात् तद्भक्षणाय स्फुटकपटधरा यद्वचोऽम्भश्च पातुं

ताराराज्यश्च सूरिप्रभृतिकृतिगुणा यच्चसंख्यर्षिं चित्रं  
ज्योतिश्चक्रायते तत् प्रवचनमनघं यस्य वीरः श्रिये सः ॥५॥

सौपर्णेयोपमां ये निदधति विनतानन्दना विश्वरूपा-

ऽऽधाराङ्गाऽधःकृताष्टापदनगवसवः स्वामिनः सत्कवीनाम् ।

न-व्या-धामेहमेधाविधुतबहुविधाऽधर्मकर्मद्विजिह्वाः

सर्वे सार्वः श्रितानां ददतु दिततमःशर्मधर्मप्रकाशम् ॥६॥

स्वोद्यत्पादैस्तदाऽष्टापदजिदपि किलाऽष्टापदं यः पवित्री-

चक्रे तैर्ज्ञानमात्मन्यसदपि च ददौ केवलं तापसेभ्यः ।

योगीन्द्रैरुज्ज्वलान्तःकरणसरसिजध्येयसन्नामधेयः

श्रीलब्धयम्भोधिराशाः सफलयतु स वः श्रीगुरुगौतमाहः ॥७॥

स्तुत्या येऽमर्त्यतत्या बलविजयपरा नाऽकृभाजः सुधर्माऽ-

लङ्कारा गौरवर्णा वरविभवसुधाभुक्सभाऽऽप्तप्रभुत्वाः ।

इन्द्रायन्ते कवीन्द्राः किल सततममी भूभृतो रञ्जयन्तो

यस्याः सान्निध्यतः सा कलयतु कविताकौशलं शारदा मे ॥८॥

( सङ्घराच्छन्दोनिबद्धं नमस्कारकाव्याष्टकम् )

चेतस्कामितमातनोति कृतिनां यत् स्मर्यमाणं यतः

स्युर्देशेष्वखिलेष्वमी मुनिवरा मान्या यदादानतः ।

तन्नामाऽपि ततः सुरद्रुमसमं येषां जने गीयते

तेभ्यः श्रीगुरुसौमसुन्दरतपागच्छाधिपेभ्यो नमः ॥ ९ ॥

श्रीजैनेश्वरधर्मनिर्जरतरुः काले कलावप्यसौ

यद्वाक्सौधरसेन नित्यमधुना संसिच्यमानः सताम् ।

वाञ्छायोग्यफलानि यच्छति, तपागच्छाधिपाः श्रीयुता-

लक्ष्मीसागरसूरयश्चिरमिमे मे सन्तु सन्तुष्टये ॥ १० ॥

नव्यं करोमि काव्यं गुरुगुणरत्नाकरं नाम ॥ ११ ॥

ये श्रीमज्जिनशासनार्णवसमुल्लासैकजैवातृका-

राजन्तेऽत्र युगे युगोत्तमगुरुप्रख्यप्रभावात्मकाः ।

स्तोष्ये हर्षवशादशेषसुदृशमिष्टार्पणप्रत्यलान्

लक्ष्मीसागरगच्छनायकवरानेतान् गुणैरुज्ज्वलान् ॥ १२ ॥

रत्नैरम्बुधिवद् गुणैर्बहुविधैर्येऽलङ्कृता यैरलं

नाऽलं स्याद् नवितुं हि तान् मम मतिस्तन्वी समस्तानपि ।

एकस्तेषु विशिष्य यो विजयते सौभाग्यनामा गुणो

वर्धिष्णुः सततं स्तुवे तदपि तं विश्वत्रयीविश्रुतम् ॥ १३ ॥

येषां श्रीपुरुषोत्तमत्वसजुषां ताम्यत्तमोविद्विषां

लक्ष्मीसागरगोत्रसंश्रितिरभूत् तत्सांप्रतं सांप्रतम् ।

यन्नामस्मृतिमात्रतोऽपि परितः सर्वार्थसंपज्जुषा-

मन्येषामपि बोधवीति भविनां मेषाऽद्भुतं भूतले ॥ १४ ॥

यत्कः प्राञ्चत्प्रतापः सवितुरतिशयी भूर्भुवःस्वःप्रकाशी

येषामास्ते यशोऽपि ज्ञपितुरभिनवं तामसध्वंस्यदोषम् ।

मुक्तापङ्केर्यदीया गुणततिरधिका छिद्रमुक्ताऽपि तन्या-

द्यन्नृणां कण्ठकान्तिं तदिह सुगुरवः केन तुल्याः स्युरेते? ॥ १५ ॥

अथैषां श्रीगुरुणामुत्पत्तिस्थानदेशपुरापितृमात्रादिवर्णनम्-

अभ्युद्यद्विषयोन्नताऽतनुमहःपूरा शिवप्रश्रया

या दीव्यन्नयनाऽथ मानवमता रैमौक्तिकाऽलङ्कृता ।

धत्ते मर्त्यसुखाकरं भवहरं श्रीगूर्जरत्राङ्गना

श्रीवाणीविलसद्विवेकपुरुषाऽऽश्लेषाद् वृषाख्यं सुतम् ॥ १६ ॥

तस्याः कोमलकाश्यपीशशिमुखीवक्षःस्थलालङ्कृति-

जीवत्स्वामियुगादिवीरजिनपपासादपुण्योत्सव-

प्रहृष्टाद्वसमृद्धवृद्धनगरासन्नः समस्तीह यः ॥ १७ ॥

मित्रप्रीतिपरायणः समकलाशाली सुवृत्तालयो

धान्नाऽऽढ्यो महता—रजन्यरहितो यो निष्कलङ्कः कलौ ।

विभ्रचारुषोच्चत्तां दिततमा नालीकसंपद्मरः

प्राञ्चत्पार्वणरोहिणीरमणवद् देदीप्यमानः सना ॥ १८ ॥

सर्पद्वेषिशिलीमुखाऽक्षिततनुप्रोद्धूततेजोभर-

भ्राजच्चम्पकराजधीसखवरः सङ्क्षेधरः श्रीधरः ।

ऊकेशान्वयपद्मभास्वदुदयः श्रीकर्मसिंहाह्वयः

श्राद्धस्तत्र वसत्यसौ सुहृदयप्राणिप्रणीतप्रियः ॥ १९ ॥

( युग्मम् )

या गङ्गावदपङ्कपुण्यभवनाङ्गा शुद्धगोत्रोद्धवा

रम्भावत् कमनीयरूपकलिता कामं कुसङ्गोज्झिता ।

ब्राह्मीवत् परमेष्ठिजापरतताऽवाप्तेष्टविद्याकला

लक्ष्मीर्वाङ्गजवत्यथाऽर्थिनिचये मिष्टान्नपानप्रदा ॥ २० ॥

मुक्तालीकलयोरुहारलतया तुल्या गुणैः सज्जया

पद्मिन्याप्ततुलाऽचलातिमृदुला पद्माकरैकालया ।

शीलर्द्धिः सुलसेव देवसुगुरुश्रद्धेद्धभवत्यावहा

कर्मादेव्यभिधा बभस्ति सुभगा चैतस्य सा प्रेयसी ॥ २१ ॥

( युग्मम् )

नीरोगाङ्गरमादिकाऽमितसुखं भुञ्जानयोरेतयो-

र्जने मूनुरनूनलक्षणरुचिः सुस्वप्नसंमूचितः ।

यावत्तावदतुच्छमुत्सवमसौ श्रीकर्मसिंहः पिता-

ऽकार्षीच्च स्वजनाङ्गनाऽऽवलिरलं वर्धापनाऽऽत्मां विनि-



अपि च—

श्रीमद्विक्रमतोऽब्धिरागदिगिरासंख्याधरे वत्सरे  
 मासे भाद्रपदे प्रदोषसमये कृष्णद्वितीयातिथौ ।  
 अश्विन्याह्वयमे तथा सति शुभे लग्नेऽत्र कुम्भाभिधे  
 जन्माऽजायत यस्य कस्य न विशः स स्यात् प्रशस्यः शिशुः ॥ २३  
 अथाऽस्य नामस्थापना—

अत्राऽयं भविता क्षमाधरमहाश्रीपक्षपातक्षमः  
 सेव्यः सद्विबुधैः सुधीर्नवसुधाभोगस्पृहः प्रत्यहम् ।  
 मत्तैवं किमु देवराज इति तन्नामाऽस्य निर्मापितं  
 धात्रा तातकृताऽतिविस्तरवरस्वज्ञातिवात्सल्यतः ॥ २४ ॥  
 पित्रादेः प्रथयन्नथैष पृथुकः प्रेमाऽप्रमं पञ्चधा  
 धात्रीभिः परिलालिताङ्गलतिकः सन् वर्धमानोऽनिशम् ।  
 लावण्यादिगुणाश्चितश्चतुरवाग्युग् देवराजः प्रजा-  
 ऽऽप्यायी सप्तसमावयाः समभवद् यावद्विवेकोदयः ॥ २५ ॥  
 तावत् सोत्सवमानयद् विनयिनं तं लेखशालां पिता  
 तत्रार्यद्विजसन्निधौ समकलाविद्यास्वधीती धिया ।  
 शश्वदेवगुरुप्रणामनिपुणः पुण्यस्पृहः प्राप्तवान्  
 साधूपाश्रयमश्रमं पठितवानत्राऽऽर्हतं च श्रुतम् ॥ २६ ॥  
 ( युग्मम् )

मृष्टवानस्य सनाऽस्य नैकशमिनां श्रेयास्विनीं देशनां  
 सर्वं वैषयिकं सुखं विषसमं संपश्यतः संसृतौ ।  
 उत्पन्नं स्वमनस्यनेनसि भृशं वैराग्यमभ्रंशकं  
 दीक्षाऽऽदानमनोरथस्तदभवद् दक्षस्य बाल्येऽप्यहो ! ॥ २७ ॥

वत्स ! त्वं मृदुसंवरोऽसि चरणाऽऽदानं त्विदं दुष्करम् ।  
 भुङ्क्ष्व श्रीयुवतीमुखं भवमुखं ह्येतद्ग्रहे वासरो-  
 ऽस्माकं सम्प्रति यं प्रतीतिवचनं स्नेहेन तौ प्राहतुः ॥२८॥  
 भिन्नं नास्य मनो मनागपि गिरा पित्रोरमुह्यन्मते-  
 र्यच्चातुर्यचमच्चरीकृतकृतित्राताऽद्वितीयाकृतेः ।  
 प्रव्रज्योत्कलिकावतः कलिकलाकेलीप्सितप्रच्युते-  
 स्तत्केन क कदाऽन्वदायि शिवदा सैतन्मयाऽऽख्यायते ॥२९॥  
 अत्रास्य व्रतदातृन् श्रीमुनिसुन्दरमुनीश्वरान् यावत् ।  
 अथ कथयामि कति श्रीगच्छपतीन् गौतमप्रभृतीन् ॥ ३० ॥

तथाहि-

यच्चिन्तामणिवच्चिनोति कृतिनां यच्चिन्तितार्थप्रथां  
 श्रीपृथ्वीवसुभूतिभूस्तदुचितं चञ्चत्प्रभावाञ्चितः ।  
 चित्रं श्रीगणधार्यपीह विदितो निर्ग्रन्थनाथाऽग्रिमः  
 श्रीवीरान्तिषदादिमः सुखयतात् स्वामी स नो गौतमः ॥३१॥  
 सेवासङ्गतशक्रमुख्यसुमनाः श्रीनन्दनाद्यातता-  
 रामैकक्षितिभूतकामितकरश्रीकल्पगच्छस्थितिः ।  
 धर्ता काञ्चन-सम्पदं गिरिगुरुर्मैरूपमां यः श्रितः  
 श्रीवीरस्य स पञ्चमो गणधरः सिद्धयै सुधर्माऽभिधः ॥३२॥  
 मुक्ताष्टापदकोटिनाटकरसप्रेङ्खत्कुमारीस्पृहः  
 सर्वज्ञोऽप्यथ यः किलेह विदितः स्वामी महानन्दभूः ।  
 श्रीजम्बूप्रभवादिबोधनपरः पुण्यात् सुखं वः सदा  
 वीरादन्तिमकेवली स च चतुःषष्ठ्याऽभवद् वत्सरैः ॥३३॥  
 सूरेशप्रभवः प्रणाशितभवः शय्यंभवः श्रीयशो-

भद्राद् बाहुरूपद्रवत्रुटिपटुः श्रीस्थूलभद्रप्रभुः

षट् त्वेते श्रुतकेवलादधिगतत्रैलोक्यभावा बभुः ॥ ३४ ॥

त्रैकाल्यार्थविदो महागिरिसुहस्ताद्या घना जज्ञिरे

वज्रान्ता दशपूर्विणो जिनमतोद्द्योतोद्यताः सूरयः ।

वज्रस्वामिविनेयवृन्दवृषभः श्रीवज्रसेनस्तत-

श्चत्वारश्च युगप्रधानयतिपास्तस्याऽपि शिष्या इमे ॥ ३५ ॥

श्रीनागेन्द्रसुचन्द्रनिर्वृतिवरा विद्याधरश्चेति त-

त्तेभ्यो वेदमिताः समुन्नतिमिताः शाखास्तदीयाख्यया ।

तासामन्तरसंख्यसाधुविसरैर्विस्तारमाप्ताऽवना-

वस्तोकास्तिककल्पिताऽतुलवृषा शाखाऽस्ति चान्द्री चिरम् ॥ ३६ ॥

( युगम् )

तस्यां भूरिषु सूरिषु त्रिभुवनख्यातेष्वतीतेष्वभूद्

यो गच्छप्रभुरद्भुताऽतिशयभृद्विद्याब्धिरुद्द्योतनः ।

स प्रापाऽर्बुदसन्निधौ वटतले दृष्ट्वा मुहूर्तं शुभं

तत्राऽष्टौ गणपानतिष्ठिपदथो यत् तद् वटाऽऽहो गणः ॥ ३७ ॥

आद्यस्तेष्वथ सर्वदेवसुगुरुस्तस्याऽप्यनेकेऽभवन्

सन्ताने भुवनेऽतिशायिचरिताः श्रीदेवसूर्यादयः ।

धर्मोद्धारधुरन्धरा गणधरास्तेभ्यः क्रमाद् विक्रमाद्

ब्रह्माशार्यमहायने गुरुजगच्चन्द्राख्यसूरीश्वराः ॥ ३८ ॥

आचामाम्लतपो द्वियुगदशसमास्तेपे क्षमापेशलै-

र्यैस्तन्नाम तपा इति क्षितिभृता येभ्यः प्रदत्तं तदा ।

तेभ्यश्चैष तपागणो गुरुजगच्चन्द्रप्रभुभ्यस्ततः

सेव्यः श्रावककोटिभिर्वटगणादासीदसीमोदयः ॥ ३९ ॥

अथ च-

कर्मग्रन्थप्रमुखविविधग्रन्थगुम्फास्तयासन् ।  
 पीयूषाभां मुषितकलुषां यत्कभाषां निपीय  
 प्राप प्रीतिं पुलकितवपुर्वस्तुपालादिसङ्घः ॥ ४० ॥  
 मृदूर्यायां जिनमतश्रुति प्रादुरासीच्च येषां  
 वाग्वार्योगात् परमदलभूर्धर्मशालालतैषा ।  
 नव्या भव्याऽचलसमशमप्रायकायाऽपि लघ्वी  
 तुच्छो गच्छोऽप्यजनि किल यत्सङ्गतो वर्धमानः ॥ ४१ ॥  
 ( युग्मम् )

विद्यानन्दश्रमणपतयस्तद्विनेयास्त्वभूवन्  
 पट्टे तेषामथ गणधरा धर्मघोषाभिधास्ते ।  
 पीत्वा पृथ्वीधरसचिवराड् गोरसं स्नाग् यदीयं  
 दीप्तं शम्भुप्रभुवृषमहो ! पुण्यकार्यैः पुपोष ॥ ४२ ॥  
 शाकिन्यादेरशिवविसरोऽवारि विद्यापुरे यै-  
 जिग्ये योगी स्वकपरिकरक्षुद्रकार्युज्जयिन्याम् ।  
 शुद्धध्यानात् सलिलनिधिनाऽदर्शि रत्नं च येषां  
 तेषां विद्वानपि नु कवयेत् कोऽवदातान् प्रभूतान् ? ॥ ४३ ॥  
 ( युग्मम् )

गोविज्ञातोदयमयकलावत्प्रसिद्धौ निदानं  
 शुद्धा येषां प्रतिपदभवद् नन्वमाऽग्न्याऽद्भुतं तत् ।  
 ते श्रीसोमप्रभगुरुवरा रेजिरे धर्मघोष-  
 प्रेङ्खत्पट्टोदयशिखरिणि द्वादशात्माऽनुकाराः ॥ ४४ ॥  
 मुक्त्वाऽष्टादशकूटभावकलितान् ये दोषटङ्कान् भवे  
 हृद्देऽस्माद् जगृहुर्महागुणमणीन् षट्त्रिंशत् त्वोजसा  
 गगना नीतवशादवशाति किल ते सोमप्रभगुरुवरा

त्पट्टाऽलङ्कृतयोऽत्र सोमतिलका भट्टारका भ्रेजिरे ॥ ४५ ॥

सूरीन्द्रानणहिल्लपाटकपुरे यान् गुङ्गडीपल्वलो-

पान्तस्थान् प्रणतः समोदमुदयीपा नाम योगी तदा ।

पृष्टः श्राद्धवरैरवक् स च ममेत्युक्तं हि सिद्धिप्रदा-

अत्रैते पुरुषोत्तमाः कणयरीपाख्येन नाथेन तत् ॥ ४६ ॥

श्रुत्वेति योगिगदितं मुदितैरशेषैः

सङ्घैर्विशेषतरभक्तिरकारि येषाम् ।

वेऽवाप्तसोमतिलकाऽमलपट्टपद्माः

श्रीदेवसुन्दरगणप्रभवो बभूवुः ॥ ४७ ॥

अथ परमगुरुश्रीसोमसुन्दरसूरीश्वराणां कतिपयगुणवर्णनम्-

सुरनरविभुवन्ध्रीजयानन्दसूरि-

प्रवरकरसरोजात् संमदात् सोत्सवं यैः ।

रुचिरचरणलक्ष्मीरात्मसाद् निर्ममेऽद्रि-

ज्वलनजलधिधात्रीवत्सरे विक्रमार्कात् ॥ ४८ ॥

तदनु निजतनोर्ये यत्यजेयं प्रमाद-

द्विषमतुषमनीषोत्कर्षतोऽपास्य दूरम् ।

बभ्रुरिह गुरुराजज्ञानयुक्सागराङ्गा-

ऽस्मयविनयसपर्याऽवाप्तविश्वाप्तविद्याः ॥ ४९ ॥

अपहृतभवितापाः पुण्यपद्माकरा ये-

नवमरसकलापा नीरजस्थित्युदाराः ।

सततमऽधुरऽनेकोच्चागमानद्भुतं तद्

मधुपमुखपतद्भिर्नानुषङ्गं त्वकार्षुः ॥ ५० ॥

तुरगशरगवांऽहिक्षमामिते विक्रमाब्दे



करसरसिरुहा श्रीदेवयुक्सुन्दराणां

नरवरनरसिंहाऽऽब्धरम्योद्धवैर्यै ॥ ५१ ॥

गुरुधरणविहाराद्यार्हतोत्तुङ्गगेहाः

सपदि यदुपदेशात् कारिताः श्रावकेन्द्रैः ।

व्यरचि शुचिमहौघैर्यैश्च तारङ्गकादा-

वजितजिनमुखार्हद्बिम्बलक्षप्रतिष्ठा ॥ ५२ ॥

गृहिविहितमहीयोविस्तरैः स्थापिता यै-

रमरफलदमानाः सूरयो वाचकाश्च ।

विबुधगणिपदानि प्रापिता दीक्षिता ये

गुरुसद्वगपि तेषां वेत्ति संख्यां न कोऽपि ॥ ५३ ॥

कति यतिवृषभा यदेशनादुग्धपानाद्

विजनविपिनवासं शिश्रियुः कष्टकृत्यै ।

अभवदतितपस्वी चाऽन्यचारित्रिराशि-

श्रमजिनतपस्कृत् शान्तिचन्द्रारुयभिक्षुः ॥ ५४ ॥

अगणितगणयो यद्वारके सर्वविद्या-

प्रमथितपरमत्युन्मत्तताभीत्यभेद्याः ।

प्रतिपुरमतिमात्रश्रीभृतो भूपमान्या

व पुरि शुशुभिरे च श्राद्धवर्गा वदान्याः ॥ ५५ ॥

( मालिनीच्छन्दसा काव्याष्टकम् )

चारित्ररत्नजिनमण्डनहेमहंस-

श्रीसोमदेवसुसुधादिमनन्दनाद्याः ।

के वाचका गुरुधियः कति सूरयो वा

येषां विनेयविभवो बहवो बभूवुः ॥ ५६ ॥

मालादिकप्रकरणावलिबालबोधात् ।  
 कल्याणकादिविविधस्तवमुख्यशास्त्रा-  
 प्यस्त्राक्षुरक्षितशमाः स्वपरोपकृत्यै ॥ ५७ ॥  
 संवेगरङ्गगुणितत्रिसहस्रसंख्य-  
 स्वाध्यायकाः प्रतिदिनं च निरीहनाथाः ।  
 निद्रोदयेऽपि विदधुः स्ववपुःप्रसारं  
 ये नाऽप्रमार्ज्यं, यतना क विशीदशी स्यात् ? ॥ ५८ ॥  
 आशादिपल्लिवसतिर्गुणराजनामा  
 यद्वाक्श्रुतेः सहवयैरकरोत् कृतीशः ।  
 देवालयेर्दशभिरस्तविमानमानै-  
 रूकेशमौलिरतुलां विमलादियात्राम् ॥ ५९ ॥  
 गोविन्दकारितगजाङ्गजिनप्रतिष्ठा  
 तारङ्गकेऽथ महती गुणराजयात्रा ।  
 यो देवराजजनितो मुनिसुन्दराणां  
 यद्दीयमानगणधारिपदे महश्च ॥ ६० ॥  
 निर्मापितं नगरराणपुरे यदुच्चं  
 चैत्यं चतुर्मुखमथो धरणास्तिकेन ।  
 यद्वारकेऽत्र करणीयचतुष्कमेत-  
 ज्जातं चमत्कृतिकरं चतुराङ्गभाजाम् ॥ ६१ ॥  
 ( युग्मम् )  
 आकर्ण्य यद्गुणगणं गृहिणः प्रहृष्टा-  
 लेखेन दुष्कृतततीरतिदूरदेशात् ।  
 विज्ञाप्य केऽपि कृतिनः परपक्षिभाजोऽ-

श्रीगौतमप्रतिमतां दधतां विधूताऽ-

न्तर्विद्विषां परमशर्मजुषां च येषाम् ।

नामस्मृतेरपि भवेद् भविनामभीष्टा

सर्वार्थसिद्धिरधुनाऽपि सुधर्मभाजाम् ॥ ६३ ॥

( सिंहोद्धताच्छन्दसा काव्याष्टकम् )

यो यो व्यधायि त्वयि मृत्युपायो-

मया तवाऽयात् स स निष्फलोऽभूत् ।

तन्मेऽपराधं क्षमिराद् ! क्षमस्वा-

ऽऽचार्यो जरीयानिति कश्चिदाख्यत् ॥ ६४ ॥

यत्कारितं मनोरमकल्पद्रुमनामपार्श्वजिनविम्बम् ।

स्वीमाईश्राविकया प्रतिष्ठितं यैश्च तदतिमहत् ॥ ६५ ॥

इत्याद्यद्भुतपुण्यकारणचणाः सम्यग्गुरुद्यद्गुणाः

ये दोषैरखिलैरनामृतनवस्त्वौन्नत्यभृत्साधवः ।

ते श्रीसुन्दरदेवसुन्दरमहापट्टप्रभाववहाः

सर्वेष्टा गवि सोमसुन्दरवरा रेजुर्गणाधीश्वराः ॥ ६६ ॥

अथ श्रीमुनिसुन्दरसूरीश्वराणां सर्वगुणसंपूर्णानामपि

क्रियद् गुणवर्णनम्—

अध्यात्मकल्पद्रुमवल्गुगुर्वा-

वलीविचित्राऽऽसपतिस्तवादीन् ।

ग्रन्थान् बहून् ग्रेथुरजिह्ममत्या

येऽपास्तवाचस्पतिदर्पदीप्त्या ॥ ६७ ॥

श्रीसूरिमन्त्रस्मरणाऽतिशेषात्

षष्ठाष्टमादेश्च तपोविशेषात् ।

प्रत्यक्षतामाययुरार्यपद्मा-

वत्यादिदेव्यः प्रमदेन येषाम् ॥ ६८ ॥  
 निर्माय यैः शान्तिकरं स्तवं नवं  
 निवारिता मारिरिहाऽतिदुस्तरा ।  
 ध्यानात्तथा तिङ्गुभरेतिरऽञ्जसा  
 जाग्रद्गुणैर्जैनमतप्रभावकैः ॥ ६९ ॥  
 पीयूषयूपमधुरात्मगिरा दुरन्त-  
 माऽऽनेमुषामिह विमोहविषं हरन्तः ।  
 भव्योत्सवं भुवि विहारविधिं सृजन्तः  
 श्रीमानतुङ्गगुरुवन्महिमर्द्धिमन्तः ॥ ७० ॥  
 सत्क्षुल्ललाभमनिभश्रुतसंविदेकाऽऽ-  
 लोकात् समीक्ष्य मुनिमुन्दरसूरिराजाः ।  
 स्वाश्रय्युमापुरमुमापुरनामधेयं  
 ग्रामं क्रमादनुपमं तमुपागमंस्ते ॥ ७१ ॥  
 ( युगम् )

प्रीतस्ततस्तत्र स कर्मसिंह-  
 स्तेषां प्रवेशोत्सवमाश्वकर्षीत् ।  
 संमानतो मेलितसङ्गराशेः  
 सदस्त्ररैटङ्कककदानपूर्वम् ॥ ७२ ॥

इतश्च—

फलवानद्य मनोरथमरुत्तरुर्मे फलेग्रहिस्त्वजनि ।  
 जनिरपि यदत्र पादावधारिताः सन्ति सद्गुरवः ॥ ७३ ॥  
 ध्यात्वेति देवराजः समुद्रवन्दे स ताननूचानान् ।  
 प्रददत मे व्रतमतनोदिति विज्ञप्तिं च तत्पुरतः ॥ ७४ ॥  
 दीर्घायुर्धीधर्मश्रीशर्मदमुख्यपूर्णरेखाढ्यम् ।

करतामरसं तावत्तैरस्य निरीक्षितं नितराम् ॥ ७५ ॥  
 सर्वाङ्गचङ्गिमानं कुमारमिममीक्ष्य तदनु ते यतिपाः ।  
 भावी गुरुरपदवीभागयमेवं भावयामासुः ॥ ७६ ॥  
 दापयताऽस्य तपस्यां सुतस्य भोः ! आयतौ हि भवभेत्तुः ।  
 भवदादीनामिति ते जगुस्ततः कर्मसिंहाग्रे ॥ ७७ ॥  
 स तदा तान् प्रत्येतामदर्शयद् जन्मपत्रिकामस्य ।  
 दृष्ट्वा पुनराहुरमी इहाऽपि चारित्रयोगोऽस्ति ॥ ७८ ॥

१२ श. १ रा. चं.	११	१० ९
२	श्रीः	८
३ वृ. ४	५ शु.	७ बु. के. ६ मं. र.

तदपि पिता नाऽनुमतिं व्रतदानेऽदादमुष्य स ततोऽवक् ।  
 खेदकृदेतद्विषये जननीं प्रति देवराजसुधीः ॥ ७९ ॥  
 कीदृग्यं भविताऽग्रे तयेति पृष्ठे त्ववादि गुरुभिस्तैः ।  
 श्रीगणपतिरिति मुदिता दत्तवती सा क्षमाश्रमणम् ॥ ८० ॥  
 ( आर्याऽष्टकेन कुलकम् )

ततश्च—

ग्रामादितः सपदि सङ्गृह्णाऽऽग्रहेण

प्राप्तेषु षत्तनममीषु शरीश्वरेषु ।

ग्रामान्तरं गतवति स्वपतौ च कर्मा-

देव्यप्यगात् सममनेन सुतेन तस्मिन् ॥ ८१ ॥

पूज्याः ! प्रयच्छत जवाद् वरसंयमं मे-



ऽत्राऽपि प्रणम्य च गुरून् अमुनेत्यमुक्ते ।  
 ते पत्तनादपि निदानपुरं तदानी-  
 मीयुर्जिनाऽभिनमनाय तदन्तिकस्थम् ॥ ८२ ॥  
 तत्राम्बया बहुधनैरनया प्रणीते  
 कान्तक्षणे सुकृतिसन्ततिसाक्षिकं तैः ।  
 दीक्षा ददेऽस्य मुनिसुन्दरसूरिपादै-  
 रब्देऽम्बराऽम्बुनिधिवेदविधुप्रमाणे ॥ ८३ ॥  
 लक्ष्मीवदत्र भविकाऽमितसातदाता  
 गम्भीरतादिगुणरत्नरमारतिश्च ।  
 भाव्येष सागर इवेति विभाव्य लक्ष्मी-  
 युक्सागरेति विदधेऽस्य ततोऽभिधा तैः ॥ ८४ ॥  
 ( चतुर्भिः कलापकम् )

अथैषां श्रीलक्ष्मीसागराणां गणिपण्डितवाचकपदप्राप्तिसमयकथनम्-  
 भक्त्याऽऽदरेण मुनिसुन्दरसूरिराजां  
 पार्श्वे प्रसन्नमनसां परभागभाजाम् ।  
 सिद्धान्तमुख्यसमवाङ्मयमल्पकालं  
 ये हृद्ध्यगीषत विशुद्धधिया रसालम् ॥ ८५ ॥  
 सत्तर्कवादकविताकरणैकतानै-  
 रुत्तार्य्य मानविषमाऽऽशु वचोवितानैः ।  
 दुर्वादिनां शिशुदशा अपि जीर्णदुर्गे  
 येऽरञ्जयन्नरपतीन् महिपालमुख्यान् ॥ ८६ ॥  
 षड्जीवकाययतनारचनापवित्रं  
 येऽपालयन्ननतिचारचयं चरित्रम् ।  
 नित्यं चिरन्तनमुमुक्षुवदप्रमत्ता-

बाह्यान्तरङ्गरिपुपङ्कचनुपात्तचित्ताः ॥ ८७ ॥

विश्रामणादिविनयप्रतिपत्तिकृत्या

सत्यापनं विदधतः शुचिसंयतानाम् ।

प्रापुः क्रमेण गणिनाम पदं विवाह-

प्रज्ञप्तियोगवहनात् समहामहं ये ॥ ८८ ॥

श्रीसोमसुन्दरगुरुप्रवरैः प्रदत्तं

येभ्यः सुपण्डितपदं प्रथिते महेऽत्र ।

आगत्य देवागिरितः कृतिना महादे-

नाम्ना महीयसि रसग्रहदिग्रसाऽब्दे ॥ ८९ ॥

मुण्डस्थलेऽथ मुनिसुन्दरसूरिभिर्ये-

ये स्थापिता तदनु वाचकतापदव्याम् ।

भीमेन सङ्घपतिना निजवान्धवेना-

ऽऽरब्धोद्धवे विधुवियद्वसुधाऽङ्कवर्षे ॥ ९० ॥

श्रीसोमसुन्दरगुरुत्तमपट्टपद्म-

प्रद्योतना गणधरा मुनिसुन्दराख्याः ।

श्रीलक्ष्मिसागरवरैरथ वाचकैस्तै-

स्ते चक्रिरे परिहृता नहि केषु हर्षम् ॥ ९१ ॥

( सप्तभिः कुलकम् )

अथ श्रीजयचन्द्रसूरिश्रीजिनकीर्तिसूरिश्रीविशालराजसूरिवर्णनकणः-

याम्याऽऽदिदिगिमलितदुर्मदवादिभट्टा-

न्निर्धाव्य तर्ककविताक्षतियुक्तिपङ्कचा ।

ये लेभिरे विरुदमिभ्यसभासमक्षं

तैरेव तूक्तमिह कृष्णसरस्वतीति ॥ ९२ ॥

चन्द्रार्कदीपतरकीर्तितपःप्रतापाः

पापप्रणाशनिपुणाः प्रणतप्रजानाम् ।  
धीराऽजिताश्च मुनिसुन्दरसूरिपट्टे-  
ऽजायन्त तेऽत्र जयचन्द्रगणाऽधिराजाः ॥ ९३ ॥  
( युग्मम् )

संवेगतो गुणदृढं सकुटुम्बकैर्यै-  
राश्रित्य संयममधीत्य च सत्यविद्याः ।  
मुक्त्यर्थमेव विहितान्यतिदीर्घशास्त्रा-  
ण्युच्चश्रियेऽत्र जिनकीर्तियतीश्वरास्ते ॥ ९४ ॥  
येऽलङ्कृतिव्रजकृतप्रमदाधिकश्री-  
गोपीवरास्तदुचितं हि सुविश्वरूपाः ।  
यत्कृत्तदर्पकरमाः कुतुकं तु तत् ते  
चक्रुर्न कस्य यतिराजविशालराजाः ? ॥ ९५ ॥  
अथ परमगुरुश्रीरत्नशेखरसूरिवर्णनम्-  
ये बेदरादिषु पुरेषु पटिष्ठमद्-  
चेतोमरदृमपहत्य वचःप्रपञ्चैः ।  
शीर्षेष्वशेषविदुषां विदधुर्बुधेशा  
बाल्येऽपि सार्थकमहो ! निजनाम मेध्यम् ॥ ९६ ॥  
ग्रन्थान् प्रतिक्रमणसूत्रविवृत्तिवीत-  
रागस्तवाऽऽस्तिकविधिप्रमुखान् प्रशस्यान् ।  
येऽरीरचन्नथ च विश्वजनीनचित्ता-  
श्चातुर्यवद्वचनरञ्जितनागरेभ्याः ॥ ९७ ॥  
सन्देहसंहतिहलाहलहारिणो ये  
सद्देहिनामऽतमसो विमलान्तरङ्गाः ।  
साम्भ्यं मणेरऽधुरऽगण्यरूपादिदोषाऽऽ-

भोगालिमालिकलिकुण्डलिमौलिकोटौ ॥ ९८ ॥

यद्दीक्षिताः कतिपये यतयो भजन्ते-

ऽनूचानवाचकपदान्यधुना सुधीनाः ।

ये पण्डिताश्च गणयो गरिमाऽभिरामा-

स्तेषां तु कोऽपि गणनाभणनाय नाऽलम् ॥ ९९ ॥

सर्वाद्भुतश्रुतधरा अपि विश्रुता ये

कामोज्जवा अपि च नित्यमनङ्गनाशाः ।

भान्ति स्म तेऽत्र जयचन्द्रगणेन्द्रपट्टे

श्रीरत्नशेखरवरास्तपगच्छनाथाः ॥ १०० ॥

( पञ्चभिः कुलकम् )

सङ्काग्रहादथ विहारविधानतस्ते

सूरीश्वरा बहुपुराणि पवित्रयन्तः ।

श्रीमेदपाटपृथिवीमुकुटाभमज्जा-

पद्राभिधाननगरं समहं समीयुः ॥ १०१ ॥

अथ श्रीउदयनन्दिसूरिवर्णनम्-

आदाय संयमकृपाणमपारतेजः-

श्रीकङ्कलोहमयमुज्झितकोशशोभम् ।

आसि स्यदादहितराशिरऽशेषसत्त्व-

वर्गे कृपालुहृदयैरिह यैरमायैः ॥ १०२ ॥

श्रीपूज्यपादपदवन्दनहेतवे ते

तत्रागमन्नुदयनन्यभिधा मुनीन्द्राः ।

श्रीलक्ष्मिसागरसुवाचकपुङ्गवाश्चा-

ऽन्येऽपि प्रधानविबुधा बहुसाधुसाध्व्यः ॥ १०३ ॥

इतश्च-

साईसजुःसमधरास्तिककारितेऽस्मि-

न्नुत्तुङ्गजैनभवने स्वधनेन पूर्वम् ।  
 तैर्गच्छपैर्व्यरचि तत्र महादिभद्र-  
 प्रासादसार्वपतिमूर्तिततिप्रतिष्ठा ॥ १०४ ॥  
 आत्माऽमितान्यपुरमेलितसङ्घसङ्घ-  
 वात्सल्यवस्त्रवरराजतटङ्कदानैः ।  
 प्राग्वाटशाठिकनराग्रिमकर्मनाम-  
 श्रद्धालुनाऽतिमहति प्रथिते महेऽस्मिन् ॥ १०५ ॥  
 तस्याग्रहाच्च वयजाहसुहृद्युतस्य  
 श्रीविक्रमाद्रसुखपुङ्खशशाङ्कवर्षे ।  
 श्रीलक्ष्मिसागरसुवाचकनायकानां  
 प्रादायि सूरिपदवी गणमोदकानाम् ॥ १०६ ॥  
 ( त्रिभिर्विशेषकम् )

अथ श्रीसोमदेवसूरिवर्णनम्-

विद्याविवादमदमेदुरवादिवृन्दं  
 वाक्यैर्निवार्य नृपपर्षदि हर्षवर्षैः ।  
 यै रञ्जितः स्वककवित्वकलाऽतिरेका-  
 त्क्षुल्लैरपि क्षितिपतिः किल कुम्भकर्णः ॥ १०७ ॥  
 श्रीपावकावनिपसज्जयसिंहजीर्ण-  
 दुर्गेशमण्डलिकहाममुखा नरेन्द्राः ।  
 आत्मीयगीर्मधुरताकवितासमस्या-  
 पूर्त्याऽऽदिना हृदि चमत्कृतिमापिता यैः ॥ १०८ ॥  
 भूजानिरञ्जनकलाबलबन्ध-  
 कल्पास्त्वनल्पधिषणा धिषणाऽनुकाराः ।  
 ये देवसूरिसदृशाः कुट्टशां जयित्वा-

नैकस्तवस्तुतिविधानजिनप्रभाभाः ॥ १०९ ॥

तेभ्यो ददुर्नगरराणपुरे क्षणौघे  
सूरेः पदं धरणसङ्घपतिप्रणीते ।

श्रीसोमदेवगणिवाचकनायकानां  
श्रीरत्नशेखरवरा गणधारिणस्ते ॥ ११० ॥

( चतुर्भिः कलापकम् )

अथ समकं गुरुचतुष्कवर्णनम्—

द्वौ द्वौ रवी शशधराविति तेऽब्धिमानाः

प्राप्ताः किमत्र समकं तमसाश्छिदायै ? ।

धर्मादयः किमथवा विमला इमेऽर्था

मूर्ताः स्वसेविषु सदा सुखपोषणार्थम् ? ॥ १११ ॥

श्रीरत्नशेखरगुरुदयनन्दिसूरि-

श्रीलक्ष्मिसागरसुधीश्वरसोमदेवाः ।

नैकैः सकर्णपुरुषैरिति वर्ण्यमाना-

निन्युः स्वगोभिरिह सार्ववृषं विवृद्धिम् ॥ ११२ ॥

( एवं वसन्ततिलकाछन्दसा संलग्नकवित्वद्वान्निशिका )

श्रीमन्मालवमेदिनीन्दुवदनाऽलङ्कारहारप्रभो-

रुग्रामागरवासिकर्मतनयश्रीरत्नसङ्घप्रभोः ।

आक्षेपाद्विधुवेदवर्ष्मवसुधावर्षे सुभिक्षोज्ज्वे

लक्ष्मीसागरसूरिराजविलसद्भाग्यप्रकर्षस्तवे ॥ ११३ ॥

श्रीजम्बूसमसोमसुन्दरगुरोः श्रीसोमदेवाह्वयः

शिष्यः सूरिवरश्च शिष्यवृषभश्चारित्रहंसोऽस्य यः ।

तस्य श्रीविबुधस्य शिष्यशिष्युना काव्ये मुदा निर्मिते

सर्गोऽयं प्रथमोऽभवद्गुरुगुणाद्रत्नाकराख्याश्रिते ॥११४॥

( युग्मम् )

इति परमगुरुश्रीलक्ष्मीसागरसूरीश्वराणामुत्पत्तेरारभ्य भट्टारक-  
पदप्राप्तिसमयं यावत् श्रीगौतमादिगणधरपरम्परावर्णनगर्भो  
गुरुगुणरत्नाकरनाम्नि काव्ये प्रथमः सर्गः ॥

अर्हम्

## अथ द्वितीयः सर्गः ।

वच्म्यथ लक्ष्मीसागरसूरीणां गच्छनाथताऽवसरम् ।  
यत्पुनरिह विहितं तैः सुपुण्यकार्यं स्वयं तदपि ॥ १ ॥  
आचार्या ये मालवादौ विहारं चक्राणाश्चार्हत्प्रतिष्ठादिकृत्यम् ।  
ग्रामे ग्रामे निर्मितोरुक्षणं श्रीसङ्घं पुण्यं लम्भयन्तः शुभार्थम् ॥२॥  
अश्वश्वेतज्योतिरक्षक्षमाऽब्दे पौषे मासे विक्रमाद् यावदासन् ।  
ये सूरिश्रीरत्नयुक्शेखराणां पट्टे लक्ष्मीसागरा गच्छनाथाः ॥३॥  
तावल्लाटापल्लिपुर्या चतुर्धाश्रीसङ्घेनागत्य नानापुरेभ्यः ।  
आनन्देनाऽऽनम्य यान् पूज्यपादान् सद्वात्सल्याद्युत्सवश्च व्यधायि ॥

( युग्मम् )

वि-प्रशुम्नोदारदेहप्रदीप्याऽपूर्वाऽस्वर्वाऽगर्वविद्याविनोदैः ।  
वैराग्येण त्यक्तबाह्यार्थकोशैरङ्गीचक्रे स्थूलभद्रोपमा यैः ॥५॥  
येभ्यो विभ्रद्भ्यः सहस्राक्षभावं भास्वज्ज्योतीरुच्यशम्बाश्रितेभ्यः ।  
विश्वाबाधामुग् नमः सत्क्षमाभृच्चक्रं चक्रे स्वीयपक्षप्रवृद्धैः ॥६॥  
येभ्यः केचित्साधवोऽवाप्तविद्या देदीप्यन्ते नव्यकाव्यप्रकाराः ।  
तन्वानास्ते स्वोदयं सर्वदिक्षु प्रत्तक्षेमाः संमुखाः स्वध्वयाताम् ॥७॥  
त्रिंशच्चत्वारिंशदब्देभ्य आगाद् यः प्राग् येषामेकशो दृष्टिमार्गम् ।



देहीदानीमेष मङ्क्षूपलक्ष्यः स्यादीदृक्षा धारणा कस्य विश्वे? ॥८॥

नैकेषु श्रीगच्छनाथेषु सत्सु प्राधान्यं येष्वेव जज्ञे महिम्ना ।

राज्ञीवोद्यत्प्रग्रहेषु ग्रहेषु श्रीमलक्ष्मीसागराः केन तुल्याः ? ॥९॥

( सप्तविभक्तिक्रमं शालिनीछन्दसा काव्याष्टकम् )

यान् मालवस्थानवलोक्य गूर्जरक्षमायामवाप्तावसरेण साधवः ।

स्वसेवकाः केऽपि कृताः कलिक्षमाभृता ततोऽभूद्गुण एष सत्रणः १०

अथैतन्मेलकृतिः-

वाग्देवतादत्तवरा व्रतीश्वरा-

दीव्यद्रूपरूपपराजितस्मराः ।

चकाशिरे ये कविमौलिमण्डनाऽ-

नुकारकाः श्रीगुरुरत्नमण्डनाः ॥ ११ ॥

श्रीसोमदेवाङ्गयसूरिसूत्रिताऽ-

त्याक्षेपतः पक्षपृथक्त्वमोक्षिषु ।

निर्णिक्तहेमेव नतेषु तेषु च

श्रीस्तम्भतीर्थे नगरे गुरुत्सवैः ॥ १२ ॥

खट्कशरोर्वीशरदि व्यधायि यै-

र्यदा गणैक्यं घनसङ्घसाक्षिकम् ।

तदाऽन्यपक्षीयमहात्मनामपि

प्रकाममासीन्मनसीह विस्मयः ॥ १३ ॥

( चतुर्भिः कलापकम् )

महाव्रतित्वं किल नैकशो नरा-

यत्पाणिनाऽथो विबुधत्वमापिताः ।

सुब्रह्मतां श्रीधरतां च पद्मिरा

कस्येदृगाऽऽस्ते गरिमा जगत्त्रये ? ॥१४॥



सितां सिताश्मप्रतिमां सुधां मुधा-

मधूलकां वा लपनश्रियं खलम् ।

तथेश्चुदण्डं नृणमेव मेनिरे

यद्वाचमास्वाद्य विदां वरा नराः ॥ १५ ॥

तपा इति ख्यातिमतां महात्मनां

कर्तुं हि युक्ता विकृतिर्न नित्यशः ।

तत्पञ्चपर्व्यां क्षपणादिकारकै-

यैस्त्याजिताऽऽज्यादिरियं जितेन्द्रियैः ॥ १६ ॥

श्वेताम्बरेति स्वकरूढिसूनुती-

कृते वितीर्णानि यतिव्रजाय यैः ।

श्वेताम्बराणि व्यवहारिणां नृणां

बोधाय तद्दानविधाविवाऽथवा ॥ १७ ॥

(उपजातिच्छन्दसाऽष्टकम्)

अथैषां गच्छपरिधापरिधानिकाविधिः-

विक्रमात्पाणिपादाक्षक्षमावर्षे स्वहर्षतः ।

तपागच्छस्य यैर्वैषैरारब्धा परिधापना ॥ १८ ॥

यैराचार्या उपाध्यायाः स्थापिताः परिधापिताः ।

ये तेषामभिधां वक्ष्ये श्लेषाच्चात्रान्तिषत्पमाम् ॥ १९ ॥

अपि च-

श्रीरत्नमेघादिभिरिभ्यधुस्यै

यद्द्वारके प्रापि च यत्पसादात् ।

तत्राहमाऽऽख्याः कियतां यतीना-

माख्यामि ता याः श्रुतिमागता मे ॥ २० ॥

अथ च-

लक्ष्मीसागरसूरीशैः पूर्वं तैः परिधापिताः ।

तैर्वद्वक्संयतार्याः श्रीसुधानन्दनसूरयः ॥ २१ ॥

विद्यमानधैराराध्याऽनगारार्यास्ततः पुनः ।

सूरयः शुभरत्नाख्याः शुभरत्ननिधिप्रभाः ॥ २२ ॥

महोत्रैतपदव्यक्तव्रत्यार्याङ्गीकृतक्रमाः ।

श्रीमत्सोमजयाचार्या यशःसोमजयोद्यताः ॥ २३ ॥

ज्ञानामृतैरुचिस्फीतसंवरश्रमणाऽग्निमाः ।

आचार्या जिनसोमाख्याः सोमजार्जुनकीर्तयः ॥ २४ ॥

गुणरामैतपोधाममुनिसत्याप्तसेवनाः ।

वृजिनध्वान्तहंसाः श्रीजिनहंसाहसूरयः ॥ २५ ॥

विश्वभूतैर्हिताचारचारित्र्यार्याश्चितास्ततः ।

सूरयः सुन्दरा मत्या श्रीमत्सुमतिसुन्दराः ॥ २६ ॥

भयेन्द्रियैर्जयेद्धश्रीश्रमणार्याऽनुरागिणः ।

स्वशिष्याग्न्याश्च सूरीशाः श्रीमत्सुमतिसाधवः ॥ २७ ॥

भास्वैत्तारतपःपूतशरीरव्रतिशालिनः ।

धन्यराजप्रियप्रज्ञाः श्रीराजप्रियसूरयः ॥ २८ ॥

अहीनेन्दुशुचिश्लोकधारिचारित्रिसाधवः ।

अनूचानां नतानेकनरेन्द्रा इन्द्रनन्दयः ॥ २९ ॥

अथ वाचकाः—

सदानन्दकराऽमन्युमुन्यार्या जुष्टमूर्तयः ।

श्रीमन्महीसमुद्राद्वा महोपाध्यायपुङ्गवाः ॥ ३० ॥

समाराण्यमाराण्यमघनसंयमिसंश्रिताः ।

श्रीमल्लब्धिसमुद्राख्या उपाध्याया महोमयाः ॥ ३१ ॥

तैर्वद्वद्विगिरिष्ठाङ्गव्रत्यार्यासादिताश्रयाः ।

उपाध्यायाः प्रशस्याऽयाः श्रीमन्तोऽमरनन्दयः ॥ ३२ ॥

कुर्विद्याऽवद्यभित्साधुसत्याराधितविग्रहाः ।  
 कुशाग्रीयधियः श्रीमज्जिनमाणिक्यवाचकाः ॥ ३३ ॥  
 जर्गतीजनताऽऽदेयवचोवाचंयमाश्रमाः ।  
 वाचका धर्महंसाख्या धर्महंससरःसमाः ॥ ३४ ॥  
 मण्डिताश्चरणच्छायाभृदमायमहात्मभिः ।  
 उपाध्यायपदोपेताः श्रीमदाममण्डनाः ॥ ३५ ॥  
 यतिधर्मकृतिप्राप्तगौरवव्रतिभूषिताः ।  
 इन्द्रहंसा उपाध्याया इन्द्रहंससमौजसः ॥ ३६ ॥  
 अङ्गजन्माऽऽद्यकाङ्क्षिस्तुष्टुमुक्षुक्षेमसौख्यदाः ।  
 वाचका गुणसोमाख्या मुख्या मेधाविवाग्मिनाम् ॥ ३७ ॥  
 तथाऽर्मासंपराहार्ययत्यार्या वरवाचकाः ।  
 श्रीमन्तोऽनन्तहंसाह्वाः सुबह्वागमवेदिनः ॥ ३८ ॥  
 भुर्वनाद्भुतकृत्साधुधुर्याः श्रीसङ्घसाधवः ।  
 वाचका वाक्यचातुर्याऽऽवर्जिताऽऽर्यसभासदः ॥ ३९ ॥  
 यद् न्यगादि मया मानमेषामन्तिषदामिह ।  
 अनुमानेन तद् न्यूनाऽधिकत्वे नैव दूषणम् ॥ ४० ॥

अथ कति विबुधाभिधाः—

यैरथार्पितवेषाणामशेषाणां महात्मनाम् ।  
 संख्यां ख्यातुमलं नाहं तादृग्ज्ञप्तेरयोगतः ॥ ४१ ॥  
 गीतार्थानां तथाऽप्यत्र ब्रुवे नामानि कानिचित् ।  
 कौतुकादेतदाख्याऽन्तस्थाऽष्टवर्गाक्षरक्रमात् ॥ ४२ ॥  
 राजतिलकशुभतिलकाऽभयतिलका अमरभुवनशिवतिलकाः ।  
 श्रीसिद्धान्तविवेका भुवनविवेकाऽभिधा विबुधाः ॥ ४३ ॥  
 एतेऽकान्ता मता भूरिभूतेष्टा अष्टविष्टपे ।

सर्वमङ्गलयाऽऽश्लिष्टाः श्रीमहाव्रतिमूर्तिवत् ॥ ४४ ॥

( युग्मम् )

जयरुचिसिद्धान्तरुची अथ प्रभाराजमेरुराजवराः ।

जयरजचन्द्रराजाऽमरराजानन्दराजाख्याः ॥ ४५ ॥

सुन्दरराजो नन्द्यादिमसहजानन्दसहजनामानौ ।

शिववदमी एकादश विबुधाः स्मरहा अपि च-जान्ताः ॥ ४६ ॥

( युग्मम् )

श्रीसुधाभूषणा लब्धिभूषणाऽभयभूषणौ ।

देवभूषणनामानस्तथा कमलभूषणः ॥ ४७ ॥

बुधाः प्रतिष्ठाकल्याणाऽभयकल्याणसंज्ञकाः ।

जयकल्याण एतेऽष्टौ णान्ता दिग्गजतेजसः ॥ ४८ ॥

( युग्मम् )

सत्सुविहिताभयश्रुतसंज्ञौ सुमतिश्रुतेन्द्रशीती च ।

मुनिकीर्तिनेमिकीर्ती सुलब्धिकीर्तिस्तिलककीर्तिः ॥ ४९ ॥

सिद्धान्तादागमात्कीर्ती तथा विनयमूर्तयः ।

धीरमूर्तिवरानन्दमूर्तिसंयममूर्तयः ॥ ५० ॥

सत्तिलकमूर्तिलब्ध्यादिममूर्ती षोडशेति विबुधाः स्युः ।

इन्दुकला इव विमला एतेऽतान्तास्तथाऽर्त्यन्ताः ॥ ५१ ॥

( त्रिभिर्विशेषकम् )

ज्ञानप्रमोदचरणप्रमोदसंज्ञौ जिनप्रमोदश्च ।

भावानन्दः पुण्यानन्दः श्रीरत्ननन्दिवराः ॥ ५२ ॥

श्रुतनन्दिरभयनन्दिप्रभुसंयमनन्दिराजनन्द्यभिधाः ।

दश दिक्पतय इवैते दान्ताः सुमनःश्रिता विबुधाः ॥ ५३ ॥

( युग्मम् )

जयसाधुचरणसाधू बुधाश्च सिद्धान्तसाधुगुणसाधू ।

सत्कमलसाधुरेते ध्वन्ताः स्वस्तरव इव पञ्च ॥ ५४ ॥  
 श्रीसत्यरत्ना वरमेरुर्त्नाः सच्चन्द्ररत्ना अथ नेमिरत्नाः ।  
 लब्ध्यादिरत्नास्तदनु प्रतिष्ठारत्नाः सुधारत्नसुसूररत्नाः ॥ ५५ ॥  
 सत्तिलकरत्नलक्ष्मीरत्नसमयरत्नचरणरत्नाख्याः ।  
 सुमतिरत्नेन्द्ररत्नौ कुलरत्नः कमलरत्नश्च ॥ ५६ ॥  
 सरसोमसोममण्डनशिवमण्डनसमयमण्डनाह्वानाः ।  
 लक्ष्मीमण्डनभावादिममण्डनकमलमण्डनकाः ॥ ५७ ॥  
 श्रीपुण्यनन्दना हेमनन्दना धर्मनन्दनाः ।  
 प्रभाऽभयागमेभ्यश्च वर्धनाः शुभवर्धनाः ॥ ५८ ॥  
 इन्द्रज्ञानः स्फुरज्ज्ञानः सहजज्ञानसंज्ञकः ।  
 सङ्ख्यज्ञानाभिधः साधुस्तथा कल्याणदर्शनः ॥ ५९ ॥  
 पण्डिताः पर-मा-नान्ताः एते मर्त्येशसत्कृताः ।  
 देवा इव त्रयस्त्रिंशत्सुधर्माचारदर्शिनः ॥ ६० ॥

( षड्भिः कुलकम् )

उदयप्रभनामानः पण्डिताः सुन्दरप्रभाः ॥  
 आगमप्रभसद्भावलाभेन्द्राऽजितलाभकाः ॥ ६१ ॥  
 एतेऽदर्पक-ला-भान्ताः षड्दर्शनसुरा इव ।  
 पुण्योपदेशतः क्लृप्तस्वाप्तदर्शनदीप्तयः ॥ ६२ ॥

( युग्मम् )

श्रीविमलधर्मसारादिमधर्मौ चन्द्रधर्मजयधर्मौ ।  
 सिद्धान्तधर्मसुतिलकधर्मभुवनधर्मनामानः ॥ ६३ ॥  
 चारित्रधर्मसदऽमरधर्माऽजितधर्मकमलधर्माख्याः ।  
 गुणधर्मकनकधर्मौ सुमतेः संवेगतो नेमी ॥ ६४ ॥  
 श्रीसर्वसोमा वरशान्तिसोमाः श्रीशीलसोमा उदयादिसोमाः ।

सिद्धान्तसोमा विजयादिसोमाः सद्धर्मसोमास्तिलकादिसोमाः ६५

शुभसोमराजसोमाऽभयसोमा भुवनसोमकुलसोमौ ।

लाभसोमेन्द्रसोमौ सत्यागमसंयमौ यमिनौ ॥ ६६ ॥

शिवहेमसारहेमौ जिनजयहेमौ च भद्रहेमाख्यः ।

संवैगरत्नहेमौ शान्तिक्षेमा जयक्षेमाः ॥ ६७ ॥

विश्वदेवा इवामीषु तेजःपात्रं त्रयोदश ।

बुधाः शेषा भवन्त्वेवं<sup>२८</sup> समेऽमान्ताः क्षमोन्वयः ॥ ६८ ॥

( षड्भिः कुलकम् )

श्रीविनयप्रियसारप्रियागमप्रियजिनोदयाः सदयाः ।

हर्षोदयरत्नोदयभुवनोदयनामधेयाश्च ॥ ६९ ॥

साधुमाणिक्यविबुधाः श्रुतमाणिक्याश्च सूरमाणिक्यः ।

समयमाणिक्यसंज्ञाः सज्ञानानन्दमाणिक्यौ ॥ ७० ॥

सुमतिमाणिक्यनामा सुराजमाणिक्यसर्वमाणिक्यौ ।

सत्सुमतिसत्यसुन्दरसत्यौ कल्याणसत्यश्च ॥ ७१ ॥

रत्नजयास्तीर्थजयाः सिद्धान्तजयाश्च तिलकजययतयः ।

अजिताभयकनकजयः कुलोदयेन्द्रोदयौ सनयौ ॥ ७२ ॥

साधुविजयः शिवविजयाः सजयाश्चारित्रविजयजिनविजयाः ।

रत्नविजयसर्वविजयविवेकविजयेन्द्रविजयाश्च ॥ ७३ ॥

महोमया इमेऽयान्ताः पण्डिता अहितच्छिदे ।

षट्त्रिंशदण्डशस्त्राभा गणनायकचक्रिणः ॥ ७४ ॥

( षड्भिः कुलकम् )

धर्मसुन्दरचारित्रसुन्दरास्तीर्थसुन्दराः ।

विजयात् सुन्दरा विज्ञधराः समयसुन्दराः ॥ ७५ ॥

सिद्धान्तसुन्दराश्चापि चरणोदयसुन्दरौ ।

दक्षाः सुमतिसाराख्याः सोमसारेन्द्रसारकौ ॥ ७६ ॥

सज्ञानधीरसंज्ञा विज्ञाश्चारित्रधीरशिवधीराः ।

हेमादिमधीराऽभयधीरसुमतिधीरकुलधीराः ॥ ७७ ॥

आनन्दधीरविबुधाः शुभवीराश्चन्द्रवीरशिववीराः ।

जयवीरश्रुतवीराजितवीरास्तदनु कुलवीराः ॥ ७८ ॥

आनन्दाचारित्रा आगमचारित्रपण्डितप्रवराः ।

सहजचारित्रनामा चरणाच्चन्द्रः सहजचन्द्रः ॥ ७९ ॥

श्रीसोमभद्रसारादिमभद्रज्ञानभद्रनामानः ।

श्रीसिद्धान्तसमुद्राः समयसमुद्राभिधानाश्च ॥ ८० ॥

सन्नेमिशेखरा राजशेखराभयशेखरौ ।

सुमतेः शेखरः साधुस्तथा भुवनशेखरः ॥ ८१ ॥

भुवनात्सागराऽऽरावः श्रीमच्चरणसागराः ।

नयाभयागमेभ्यश्च सागराः सोमसागराः ॥ ८२ ॥

रत्नसूरा वचःसूरा जिनसूरा जितस्मराः ।

सर्वसूराः शुभात्सूराश्चन्द्रसूराश्च पण्डिताः ॥ ८३ ॥

द्विप्रश्चाशदमी एवं सदा-रान्ता जगन्नताः ।

श्रीगणाधीशशुश्रूषापरा वीरसुरा इव ॥ ८४ ॥

( दशभिः कुलकम् )

श्रीसोममङ्गला हेममङ्गला धर्ममङ्गलाः ।

शुभशीलाः सुसंवेगशीलाश्च ज्ञानशीलकाः ॥ ८५ ॥

चारित्रशीला वरसूरशीलाः सौभाग्यशीला इह नन्दिशीलाः ।

सद्भावशीला अथ शीलशब्दः पुरो जिनेन्द्रागमसुन्दरेभ्यः ८६

तीर्थकुशलजिनविमलौ शुभविमलः पटुवचाश्च कुलकमलः ।

अभयाच्छुभतः कीर्तेर्विशालशब्दस्तथा विबुधाः ॥ ८७ ॥



तिथिवत्प्रतिपन्मुख्या एषु पञ्चदशाऽपरे ।

सप्तर्षिवदपङ्काङ्गा लान्ता द्वाविंशतिः समे ॥ ८८ ॥

( चतुर्भिः कलापकम् )

आनन्ददेवा अथ तीर्थदेवा धनादिदेवाः कनकादिदेवाः ।

श्रीचन्द्रदेवाऽमरदेवलक्ष्मीशिवाश्च संवेगशिवाः शिवाङ्गाः ॥ ८९ ॥

श्रीमच्चन्द्रयशःकुलयशःकमलकलशकनककलशाख्याः ।

विबुधा इमे वशान्ता रवय इव द्वादशोदयिनः ॥ ९० ॥

( युग्मम् )

श्रीउदयहर्षलक्ष्मीहर्षविजयहर्षहंसहर्षाख्याः ।

शिवहर्षशीलहर्षाः सुनेमिहर्षाश्च कृतहर्षाः ॥ ९१ ॥

सज्ञानहर्षनामानस्तथा कनकहर्षकः ।

क्षमोज्झवा अमी-षान्ता विबुधा निधिवन्नव ॥ ९२ ॥

( युग्मम् )

श्रीमत्संयमहंसाः सुरन्नहंसा विवेकहंसाश्च ।

सल्लब्धिहंसलक्ष्मीहंसाः सिद्धान्तहंसवराः ॥ ९३ ॥

अथ शीलहंसनन्द्यादिमहंसौ शान्तिचरणहंसौ वा ।

श्रुतहंसाभयहंसौ सुन्दरहंसश्च कुलहंसः ॥ ९४ ॥

जडध्याश्रयनिर्मुक्ता रत्नानीव चतुर्दश ।

सदाऽप्तान्ता बुधा एते सुमनःसुखदायिनः ॥ ९५ ॥

( त्रिभिर्विशेषकम् )

विबुधा आगमतीर्थास्तथा कमलधीरकनकसौभाग्यौ ।

लावण्यादी भूषणभद्रौ चारित्रमाणिक्यः ॥ ९६ ॥

व्यादिद्वादशपर्यन्तयत्यार्यासंयुतान् बुधान् ।

ये पर्यधापयन्नेवं शर्वोनत्रिशतीमिर्तान् ॥ ९७ ॥



येषां सुधामुचं वाचं श्रुत्वैते सपरिच्छदाः ।

रत्नाद्यैरास्तिकैः कैश्चित् प्रायेण परिधापिताः ॥ ९८ ॥

श्रीश्रामण्यं सहस्रानुमिततनुमतां विज्ञवाचंयमाना-

माचार्यत्वं नवानां तदनु तिथिमिति<sup>३५</sup>व्यापिनां वाचकत्वम् ।

एकार्यायाश्च माहत्तरपदमपि यैरपितं पण्डितानां

गण्यादीनां पदानां नहि परिगणना स्यात् स्वयं स्थापितानाम् ९९

अभिकृति<sup>३६</sup>शैतमानागमगुणनपराः प्रत्यहं प्रमादहराः ।

बभुरिह लक्ष्मीसागरसूरीशास्ते युगप्रवराः ॥ १०० ॥

श्रीमन्मालवमेदिनीन्दुवदनालङ्कारहारप्रभो-

रुग्रामागरवासिकर्मतनयश्रीरत्नसङ्घप्रभोः ।

आक्षेपाद्विधुवेदवर्षवसुधावर्षे सुभिक्षोज्ज्वे

लक्ष्मीसागरसूरिराजविलसद्भाग्यप्रकर्षस्तवे ॥ १०१ ॥

श्रीजम्बूसमसोमसुन्दरगुरोः श्रीसोमदेवाह्वयः

शिष्यः सूरिवरश्च शिष्यवृषभश्चारित्रहंसोऽस्य यः ।

तस्य श्रीविबुधस्य शिष्यशिषुना काव्ये मुदा निर्मिते

सर्गोऽत्र प्रथमेतरो गुरुगुणाद्रत्नाकराख्यायुते ॥ १०२ ॥

इति परमगुरुलक्ष्मीसागरसूरीणां गच्छनायकपदवीप्राप्तिगच्छ-

भेलगच्छपरिधापनिकादिविधानगर्भो गुरुगुणरत्नाकरनाम्नि

काव्ये द्वितीयः सर्गः ।

अहम्

## अथ तृतीयः सर्गः ।

श्रीगूर्जरत्राऽमरमालवेषु यै-

राधायि या श्राद्धकृतोद्धवोच्चयैः ।

बिम्बप्रतिष्ठादिककार्यमालिकां

वच्मि क्रमात्तामथ चित्रकारिकाम् ॥ १ ॥

भट्टारकाः केऽपि पदादिकं यदाऽऽ-

देशादकार्षुर्वृषकृत्यमुत्सवैः ।

यात्रा च केचिच्च महर्धिकाऽऽस्तिका-

यद्वारके यत्तदपि ब्रुवे कियत् ॥ २ ॥

( युगम् )

अत्र प्रथममुकेशज्ञातीयसाह०साहविहितविस्तरः प्रोच्यते-

प्रासादसौधर्द्धिविधूतताविष-

च्छायाभरे श्रीगिरिपूर्वके पुरे ।

श्रीसोमदासावनिजानिमन्त्रिणा

धर्मिष्ठधुर्येण च साहसाधुना ॥ ३ ॥

स्वांक्षिप्तमामानमणोरुपितला

निर्मापिता या जिनमूर्तिरुज्ज्वला ।

तस्याः परस्या अपि बिम्बसन्तते-

श्वक्रे प्रतिष्ठा प्रथमं महेन यैः ॥ ४ ॥

( युगम् )

अथ दक्षणीयसाहमहादेवविस्तरः-

श्रीदेवगिर्याहमहापुरादिहाऽऽ-

गत्याऽतिभक्त्या प्रणिपत्य तीर्थपान् ।

शत्रुञ्जयादौ सुगुरून् पुनर्महा-  
 देवाऽभिधेनेभ्यवरेण साधुना ॥ ५ ॥  
 लाटादिपल्ल्यां प्रथिते पृथुक्षणे  
 प्रभूतपुंसां पटटङ्काऽर्पणे ।  
 श्रीसोमदेवाह्वयसूरिशोभितैः  
 पूज्यैस्ततो यैः शतशो यतैर्वृतैः ॥ ६ ॥  
 श्रीमत्सुधानन्दनहेमहंसयोः  
 सद्वाचनाऽऽचार्यशिरोऽवतंसयोः ।  
 प्रसादिता वाचकता तदोदया-  
 च्चूलागणिन्याश्च महत्तरापदम् ॥ ७ ॥  
 ( त्रिभिर्विशेषकम् )

अथ मण्डपीयसं०चांदारचितविस्तरः—  
 हाडावटीमालवदेशनायक-  
 प्रजाप्रियाऽहम्मुदमुख्यमन्त्रिणा ।  
 श्रीमण्डपक्षमाधरभूमिवासिना  
 सङ्गाधिनाथेन च चन्द्रसाधुना ॥ ८ ॥  
 द्वासप्ततिर्दारुमया जिनालया-  
 रीरीचतुर्विंशतिपट्टराजिताः ।  
 ये कारिता मङ्गलदीपकादिषट्-  
 त्रिंशत्प्रमाणोपकृतिश्रियाऽऽश्रिताः ॥ ९ ॥  
 प्राग्वाटवंशोदधिपार्वणेन्दुना-  
 ऽमुना चतुर्लक्षचतुष्कलव्ययात् ।  
 पुण्यैकचित्ताऽप्रमिताऽऽस्तिकास्तिकी-  
 पङ्केदुक्कलभरणदिदानतः ॥ १० ॥

कलृप्ते गरीयस्तरविस्तरे तत-

स्तेषां प्रतिष्ठा यतिपैरकारि यैः ।

श्रीमत्सुधानन्दननामवाचक-

प्रभोरनूचानपदं च तत्क्षणे ॥ ११ ॥

( चतुर्भिः कलापकम् )

अथ मन्त्रिगदाकृतप्रथमविस्तरः—

अहम्मदावादपुराधिवासिना

सोझीत्रिके श्रीगदराजमन्त्रिणा ।

त्रिंशत्सहस्रद्रमटङ्कविक्रयाद्

यत् कारितं नूतनजैनमन्दिरम् ॥ १२ ॥

श्रीसोमदेवाह्वयसूरिभिस्तत-

स्तत्राऽऽर्हती स्मृतिं ततिः प्रतिष्ठिता ।

ददे यदादेशमथाप्य सोत्सवं

श्रीवाचकत्वं शुभरत्नसाधवे ॥ १३ ॥

आशादिपल्लीपुरि मञ्जुले महे

महेभ्यरा मण्डनमङ्कमण्डिते ।

प्रवर्तिनीनाम्नि पदे पुनस्तदा

तैः सोमलब्धिर्गणिनी निवेशिता ॥ १४ ॥

( त्रिभिर्विशेषकम् )

अथ मालवीयसं०सूरावीराविरचितविस्तरः—

श्रीग्यासदीनावनिभुग्नियोगिनौ

महर्दिकौ मण्डपदुर्गवासिनौ ।

श्रीसूरवीरौ कृतिनौ सुदानिनौ

प्राग्वाटमुख्याविह यौ यशस्विनौ ॥ १५ ॥

यैर्गच्छराजैर्धनसङ्घसंयुतौ  
 साकं सुधानन्दनसूरिभिश्च तौ ।  
 सिद्धाचलादौ जिनपूजनोद्यतौ  
 ग्रामं क्रमादुम्बरहट्टमागतौ ॥ १६ ॥  
 पर्याङ्किकातूर्यगुरुदरस्फुर-  
 त्तरङ्गयुग्यत्रजजातडम्बरम् ।  
 किं पार्थिवः कोऽपि महानिहागमद् ?  
 यत्सङ्घमीक्ष्येति जनस्तदाऽवदत् ॥ १७ ॥  
 ताभ्यां महेभ्याद्भुतकारिणि क्षणे  
 तत्राऽप्रमाणैर्द्रविणैर्विनिर्मिते ।  
 यैरर्पिता श्रीशुभरत्नवाचक-  
 स्याऽऽचार्यसम्पत् प्रमदप्रदायिनी ॥ १८ ॥  
 श्रीपातशाहेः फरमाणमाप्य तौ  
 श्रीतीर्थयात्रामथ च प्रचक्रतुः ।  
 लक्षाधिकार्थव्ययतः सविस्तरं  
 निरन्तरायं यदुरुप्रसादतः ॥ १९ ॥  
 ( पञ्चभिः कुलकम् )

अथ दाक्षिणात्यसं० धनराजनगराजजनितक्षणः—

श्रीदेवगिर्याः समुपेत्य गूर्जर-  
 क्षाण्यामगण्याढ्यनृणां शिरोमणिः ।  
 श्रीधन्यराजो नगराजबन्धुयुग्-  
 यान् ननमीति स्म यतीश्वरान् मुदा ॥ २० ॥  
 श्रीमन्महिम्मूदमहीपतेर्महो-  
 पदाप्रदानाद् बहुमानमासदत् ।

ततः सहर्षं चकृर्वाश्रतुर्ष्वसौ  
तीर्थेषु यात्रां विमलाऽचलादिषु ॥२१॥

श्रीपत्तनेऽस्मिन्नणहिलपाटके  
प्रावृद्धचतुर्मासकमेष तस्थिवान् ।

अबूभुजद् भानुमितार्धसंयुत-  
ज्ञातीनभीष्टैरशनादिभिस्तथा ॥२२॥

कौशेयवासःकनकादिनाणकै-  
स्ताम्बूलदानाद् बहुशः सुदृग्विशाम् ।

निर्माय निर्मानमहं दृढाऽऽग्रहं  
येषां पुरस्ताद् धनराजसङ्घराद् ॥ २३ ॥

सूरेः पदं सोमजयाह्वाचक-  
स्याऽकारयद् यत्करपङ्कजेन यः ।

यदन्तिषच्छ्रीजिनसोमपण्डित-  
प्रभोरुपाध्यायपदं च पत्तने ॥ २४ ॥

श्रीधन्यराजो नगराजसङ्गतः  
स दक्षिणीयोऽपि कृतार्थिकामितः ।

लक्षाधिकैस्तत्र सुवर्णटङ्ककै-  
र्घृष्टस्तदाऽहो ! धनकान्तिरुच्चकैः ॥ २५ ॥

( षड्भिः कुलकम् )

अथ संगदाकस्य द्वितीयः प्रथीयःक्षणः-

श्रीगूर्जरज्ञातिवणिग्वराग्रणी-  
मन्त्री सुरत्राणसुखक्षमाभृताम् ।

विज्ञो वदान्यो विनयी नयी बृह-  
त्पुण्यप्रथा जैनमतप्रभावकः ॥ २६ ॥

निर्व्याजवृत्त्या बहुवत्सरावधि  
 श्रीपक्षिकां प्रत्युपवासकृच्च यः ।  
 तत्पारणे द्वित्रिशताऽऽस्तिकावले-  
 र्वात्सल्यकारी गदराजसङ्हराद् ॥ २७ ॥  
 व्योमेक्षणक्षमामणरीतिपिण्डितं  
 बिम्बं स नाभेयविभोरबोभरत् ।  
 तत् प्रापयत् चार्बुदभूध्रभूषणे  
 भैमे विहारे बहुवित्तविक्रयात् ॥ २८ ॥  
 आसाद्य सद्यः फरमाणमुर्वरा-  
 राजस्य यात्राकरणार्थमुत्सुकः ।  
 परःसहस्रैर्नृभिरर्वभिः परः-  
 शतैः स्वनःसप्तशतैश्च शोभितम् ॥ २९ ॥  
 विचित्रवाद्यारवगर्जदम्बरं  
 श्रीसङ्गमादाय सुखप्रयाणकैः ।  
 श्रीभानुलक्षादिमहीशसत्कृतः  
 प्राप क्रमादर्बुदपर्वतं स तम् ॥ ३० ॥  
 रैटङ्कलक्षव्ययतोऽनणीयसः  
 सङ्गस्य मिष्टान्नपटादिदायिना ।  
 तस्योपरिष्ठाद् धनिविस्मयावहे  
 महे महेभ्येन तु तेन मण्डिते ॥ ३१ ॥  
 तत्रेत्य यैः सोमजयाख्यसूरिभिः  
 सत्रेषु नेत्रेन्द्रियचन्द्रहायने ।  
 सा मूर्तिरर्चा अपराश्च भूरिशः  
 प्रतिष्ठिता भौमजिनौकसि स्थिताः ॥ ३२ ॥



ततः सुधानन्दनसंज्ञसूरिभि-

र्दत्ताऽऽनुमत्या च गदाऽऽग्रहात् तदा ।

प्रसादिता श्रीजिनसोमवाचक-

स्याऽऽचार्यता यैर्गणपैः स्वपाणिना ॥३३॥

अथात्रैव सा०डुङ्गर-सं०सांडाकृतमहः-

श्रीपत्तनादेत्य बृहद्वृषावली-

विधायिसाधारणसाधुसूनुना ।

श्रीडुङ्गरेण प्रथिते क्षणेऽर्पितं

यैर्वाचकत्वं जिनहंससद्गुरोः ॥ ३४ ॥

संडाऽऽस्तिकेनार्बुदवासिना पुनः

प्रौढे प्रणीतेऽत्र धनैर्धनैर्महे ।

प्रादाय्युपाध्यायपदं सुपण्डिते-

शितुः सुमत्यादिमसुन्दरस्य यैः ॥ ३५ ॥

स्वं मन्यमाना गदराज-ङ्गर-

श्रीसंडकेभ्याः सफलं जनुस्ततः ।

श्रीजीरपल्लिप्रभुपार्श्वतीर्थकु-

द्यात्रामकार्षुः कुशलेन सोत्सवम् ॥ ३६ ॥

( एकादशभिः कुलकम् )

अथाहम्मदावादीयहर्म्यद्वारिकप्राग्वाटसं०कर्मण-दो०महि-

राज-दो०हेमादिविस्तरः-

श्रीतीर्थयात्राश्रुपुण्यकारिणा

श्रीकर्मणाऽऽख्येन महीपमन्त्रिणा ।

महीसमुद्राभिधपण्डितप्रभोः

प्रादाय्युपाध्यायपदं विवेकिना ॥ ३७ ॥



शत्रुञ्जये यो दशभिर्जिनालयै-  
 र्यात्राविधायी गुणराजसङ्घराट् ।  
 पौत्र्या कपूर्याद्वयया तदीयया  
 तत् कारितं लब्धिसमुद्रसद्यतेः ॥ ३८ ॥  
 निर्दम्भमर्हद्गुरुभक्तिभाविताः  
 साध्वन्वये यः प्रचुराऽऽज्यदः सदा ।  
 तेनैतदेवामरनन्दिपण्डित-  
 स्यात्कारि धीमन्महिराजसाधुना ॥ ३९ ॥  
 श्रीपुण्डरीके कृतवान् नवोत्सवै-  
 र्यात्रा द्विशोऽब्दं प्रति सङ्ख्युग् यकः ।  
 जिनादिमाणिक्यगणिप्रभोरदः  
 सहेमधन्यादिपतिर्व्यधापयत् ॥ ४० ॥  
 चतुर्भिरेभिः प्रसिते पृथक् पृथक्  
 पृथूत्सवे वेषपुरे नरेश्वरैः ।  
 न्यायार्जिताऽन्यूनधनैरहम्मदा-  
 वादादुपेत्य त्वभिनुत्य यान् प्रभून् ॥ ४१ ॥  
 एषां चतुर्णां व्रतिनां तपःक्षमा-  
 चातुर्यविद्यादिगुणाश्रितात्मनाम् ।  
 तदाग्रहात् सोमजयाहसूरिभिः  
 साकं यकैर्वाचकता समर्पिता ॥ ४२ ॥  
 ( षड्भिः कुलकम् )

अथ सं०स्त्रीमा-सं०कुन्ता-कृतविस्तरः-

सौवश्रिया स्वर्गपुरीं जिगाय या  
 जिनालयव्याजवशात् ततः स्वकान् ।

सौवर्णकुम्भध्वजराजिराजितान्

यस्या विमानानुपदीचकार सा ॥ ४३ ॥

सीरोहिकायां पुरि तत्र चित्रक-

द्धर्मिष्ठधन्याऽऽस्तिकधोरणीधृति ।

दीनाऽऽदिदेहिप्रकरोपकारकः

स्त्रीमाऽभिधः सङ्घपतिः समस्ति यः ॥ ४४ ॥

निष्पादिते तेन महे महात्मनां

वात्सल्यवर्याम्बरदानपूर्वकम् ।

यैर्गच्छराजैर्जिनहंसवाचकं

प्रति स्वयं सूरिपदं प्रसादितम् ॥ ४५ ॥

सुडाककाभिख्यपुरादुदारधीः

कुन्ताऽभिधः सङ्घविभुः श्रियाऽर्हताम् ।

यात्रादिपुण्यैकपटुर्ह्युपाययौ

योऽत्र स्वपुत्र्याः सुविवाहहेतवे ॥ ४६ ॥

द्वात्रिंशताऽसौ सह रिक्किाशतै-

स्ताम्बूलनिर्माणपुरस्सरं सताम् ।

येषां पुरस्तादतिमात्रभाग्रहं

विरच्य रुच्यं च महं महीयसम् ॥ ४७ ॥

श्रीसोमदेवव्रतिनेतुरन्तिष-

न्मुख्यस्य मत्याऽनुकृत्युसद्गुरोः ।

श्रीमत्सुमत्यादिमसुन्दरस्य यै-

राचार्यतामर्पयति स्म विस्मितः ॥ ४८ ॥

( षड्भिः कुलकम् )

अथाऽकमीयसोऽईश्वरपताप्रथितविस्तरः—

ख्यातः सना तीर्थजिनेन्द्रवन्दना-

दानाद्यगण्याऽनणुपुण्यकर्मभिः ।

य ईश्वरः श्राद्धवरः पताऽभिध-

भ्रातृश्रितो भूरिधनैरकारयत् ॥ ४९ ॥

प्रासादमुच्चैरिलदुर्गपर्वतो-

परिप्रसादादिह भानुभूपतेः ।

प्रतिष्ठितं तद्विहितेऽद्भुते महे-

ऽजितेशविम्बं बहुविम्बयुक् च यैः ॥ ५० ॥

अथ कोऽश्रीपालकलितमहः—

यः प्रौढिमान् भानुनरेशधीसखः

श्रीपालसाधुः सुकृतार्जनोन्मुखः ।

ऊकेशवंशेन्दुरियद्वरस्थित-

स्तपागणे वेषसमर्पणे रतः ॥ ५१ ॥

स्वीयश्रिया तेन विधाय सूद्धवं

यत्पाणिना सूरिपदं प्रदापितम् ।

श्रीमत्सुमत्यादिमसाधुपण्डिते-

शितुः सुधीसाधुगुणोच्चयाम्बुधेः ॥ ५२ ॥

( युग्मम् )

अथोक्तेशज्ञातीयसोऽपतासोऽहरिश्चन्द्ररचितक्षणः—

यदप्रतिष्ठादिविधायकः स्वयाऽऽ-

ह्वया श्रिया चाऽकमियोऽजनीश्वरः ।

भ्राता लघुस्तस्य पताह्वयस्तु यः

सुतो हरिश्चन्द्र इतीह विश्रुतः ॥ ५३ ॥

ताभ्यां कृतिभ्यां महति क्षणे कृते

दत्त्वाऽऽशु ये वाचकतां पृथग्महम् ।

राजप्रियायाऽदुरथेन्द्रनन्दये

द्वाभ्यां सुधीभ्यामिति सूरिसम्पदम् ॥ ५४ ॥

( युग्मम् )

अथ मं०मेघमहः—

श्रीधर्महंसस्य बुधस्य वाचक-

श्रीरिन्द्रहंसस्य च यैः समर्पिता ।

अत्याऽऽग्रहाद् रम्यमहादहम्मदा-

वादीयमर्त्याग्रिममेघमन्त्रिणः ॥ ५५ ॥

अथ ऊ०सा०जीवाविहितविस्तरः—

प्रह्लादनाद् येऽत्र पुरे निवासकृद्

यः खीमसूनुर्वितनोति सन्ततम् ।

श्रीतीर्थयात्रादिवृषान् सुखेच्छया

जीवाह्वयः साधुरनर्गलश्रिया ॥ ५६ ॥

निशम्य सम्यग् यदुदारदेशनां

तेनानगारावलिवेषदायिना ।

क्लृप्ते महे वाचकता मुदा ददे

श्रीपण्डितायाऽऽगममण्डनाय यैः ॥ ५७ ॥

( युग्मम् )

अथ को०सायररचितविस्तरः—

मन्त्रीशिता भानुनृपस्य सुक्रिय-

व्रतिप्रियप्राज्यकुटुम्बबन्धुरः ।

यः सायरस्तेन कृते महेऽर्पितं

यैर्वाचकत्वं गुणसोमसद्गणेः ॥ ५८ ॥

अथ संधनाजनितक्षणः—

प्रत्यब्दयात्राकरहेममूनुना

धनाभिधेनेभ्यवरेण साधुना ।

अनन्तहंसस्य मनीषिशेखर-

स्याऽदापि यैर्वाचकता सविस्तरम् ॥ ५९ ॥

अथाऽऽशापल्लीयपञ्जामठाकृतविस्तरः—

समग्रगीतार्थसुवेपदायका-

जूठादयो ये पटुहंसनन्दनाः ।

तैर्विस्तरे चारुतरे कृते ददे

यैर्वाचकत्वं बुधसङ्घसाधवे ॥ ६० ॥

सूरित्रयं वाचकषट्कमित्यदः

संस्थापितैर्यैरिलदुर्गपत्तने ।

प्रवर्तिनीनां पुनरष्टकं तदा

क्षणैस्तदप्याढ्यकृतैः पृथक् पृथक् ॥ ६१ ॥

अथ प्राञ्चोञ्जलकाजाकृतविस्तरः—

प्रभूतिविश्वाद्भुतपूरुषोद्भवा

प्राज्ञप्रजाप्रक्रियमाणसूत्सवा ।

नानाजिनावासविमानजित्वरी

या राजते राजगृहप्रभा पुरी ॥ ६२ ॥

सीरोहिकायामिह वासिनौ सना

लक्षक्षमानेतुरमात्यपुङ्गवौ ।

शत्रुञ्जयादावतिविस्तरेण यौ

यात्राकृतेः सङ्घपती च राजतः ॥ ६३ ॥

सदैव लोगस्सशतद्वयीतनू-

त्सर्गोद्यतौ त्रिजिनपूजने रतौ ।  
 यौ द्विष्यतिक्रान्तिमुखक्रियाकृतौ  
 गृहीतपक्वान्नगुडादिनिश्चयौ ॥ ६४ ॥  
 श्रीसोमदेवैः सह सूरिभिः पुरा  
 यौ जीरपल्लयां जिनपार्श्ववन्दनम् ।  
 अकारिषातामिह सप्त वासरान्  
 महेन यावत्करमोचनादिना ॥ ६५ ॥  
 यौ दुर्गतौ वा वणिजां सुधर्मिणां  
 धान्यादिदानैः प्रतिमन्दिरं मुदा ।  
 नित्यं निजौकस्यनिवारजेमना-  
 ऽऽच्छादप्रदौ मारवमुख्यभूस्पृशाम् ॥ ६६ ॥  
 दुर्भिक्षखिन्नेषु जनेषु शम्बला-  
 र्पकौ प्रयात्सु प्रति मालवान् यकौ ।  
 कृपाऽऽकुलौ रङ्गकुलेषु वत्सलौ  
 पञ्चप्रमादैरकलङ्कितौ कलौ ॥ ६७ ॥  
 यौ जीर्णजैनेश्वरमन्दिरोद्धृति-  
 व्यापारधुर्यौ नयसञ्चितैर्धनैः ।  
 मर्वादिनीवृत्सु च पञ्चसेरक-  
 प्रमाणस्वण्डापुटलम्भने पट् ॥ ६८ ॥  
 ताभ्यां स्वपुरुज्ज्वलकार्यकाभिधा-  
 भ्यामास्तिकाभ्यामभिनम्य बोधिदान् ।  
 चतुर्युताशीतिमितार्थदम्पती-  
 भिः सार्धमन्यैरपि धन्यमानवैः ॥ ६९ ॥  
 यः शिष्यराट् सोमजयाख्यसूरिवा-

वसुधां मनोहत्य निपीय निस्समाम् ।  
 ऊरीकृतं तद्वदनाम्बुजन्मना  
 ब्रह्मव्रतं राजसमाजसाक्षिकम् ॥ ७० ॥  
 परःसहस्रैरिह रूप्यटङ्ककै-  
 स्ताम्बूलदानेन सतां तनूमताम् ।  
 ताभ्यां महेभ्यावलिविस्मयावहः  
 कीर्तिप्रसत्तिर्विहितस्तदा महः ॥ ७१ ॥  
 ( दशभिः कुलकम् )

अथ सं०सहसावि०महः-  
 यः कुम्भकर्णादिमहीशसत्कृतः  
 सङ्घाधिनेता धरणाभिधः सुधीः ।  
 चतुर्मुखं चैत्यमचीकरद् जना-  
 श्रय्यावहं राणपुरान्तरार्हतम् ॥ ७२ ॥  
 श्रीरत्नसिंहः प्रथमः सहोदर-  
 स्तस्याऽभवद् यः सुकृताम्बुसागरः ।  
 तस्याऽङ्गजः सालिगनामसङ्घराट्  
 यो वंशवाले जिनसौधकारकः ॥ ७३ ॥  
 दानादिपुण्याचरणे परायण-  
 स्तस्योद्वहः श्रीसहसाङ्घयोऽस्ति यः ।  
 श्रीग्यासदीनेन कृतश्च मालवा-  
 धीशेन धर्माधिकधीसखाग्रणीः ॥ ७४ ॥  
 पुण्योपदेशं सुमतिस्थसुन्दरा-  
 चार्येश्वराणां हृदये निधाय सः ।  
 नातिक्रमन् पूर्वजमार्गमुत्तमं



न्यायार्जितैर्नैकहिरण्यराशिभिः ॥ ७५ ॥

लक्षक्षमापत्यनुमत्यवाप्तिः

श्रीअर्बुदोच्चाऽचलदुर्गशृङ्गके ।

प्रासादमुत्तुङ्गमकारयच्चतु-

मुखं मरुद्धाममुषं विभूषया ॥ ७६ ॥

स्वकारितं रीतिखट्वाक्षमामणैः

पूर्णं यदेकं जिनविम्बमुज्ज्वलम् ।

तच्चान्यदर्चात्रयमत्र तत्समं

संस्थापयामास यकैः प्रतिष्ठितम् ॥ ७७ ॥

( षड्भिः कुलकम् )

अथ मण्डपीयसंवेलादिरचितोत्सवः-

श्रीसुमतिसुन्दराणामाचार्याणां निशम्य मधुरगिरम् ।

वेलाकः श्रद्धालुर्विशेषसुकृतैकरसिकोऽभूत् ॥ ७८ ॥

जिनयात्राकरणमनाः सपदिसुरत्राणदत्तफरमाणः ।

व्यवहारित्रजमञ्जुलतमं समादाय सङ्घमसौ ॥ ७९ ॥

यावन्मण्डपदुर्गाद् रतलामद्रङ्गमागमद् रङ्गात् ।

तावत् तत्र ससङ्घा धन्या अन्ये घना मिलिताः ॥ ८० ॥

यच्छिष्यसुमतिसुन्दरसूरिभिराधायि सङ्घपतितिलकः ।

वेलादीनां लक्ष्मीवतां द्विपञ्चाशतस्तदनु ॥ ८१ ॥

वर्णा इव के व्यञ्जनगात्राः केचित् स्वराश्च बिन्दुयुताः ।

मात्राश्रितास्तदा कति पत्रस्था वर्णितास्तज्ज्ञैः ॥ ८२ ॥

पृथक् पृथक् वात्सल्यं सत्सु दुकूलादिभिश्च ताम्बूलम् ।

निर्मायाऽमी निखिलाः क्रमादितः प्रापुरिलदुर्गम् ॥ ८३ ॥

प्रतिपाद्य स्नात्रमहं प्रतिजिनमन्दिरमिह ध्वजारोपम् ।



मुदिता ववन्दिरे ते यान् गुरुराजान् सर्वैनयिकम् ॥८४॥  
 परदेवाहार्यमहामहार्तिहर्ता तथेष्टसुखकर्ता ।  
 श्रीआश्वसेनिरधुना प्रभुरास्ते जीरपल्लिपुरे ॥ ८५ ॥  
 तत्प्रथममस्य यात्रा क्रियते मत्वेति सङ्घपतयस्ते ।  
 गत्वाऽऽशु तत्र नेमुस्तं चामेयं गुणामेयम् ॥ ८६ ॥  
 रचयन्ति स्म विचित्रानत्र महांस्ते मुदेन्द्रमालां च ।  
 गुणराजसङ्घराजः स्वाढ्यशतैः पर्यधाद् बहुभिः ॥ ८७ ॥  
 नवभिष्टङ्कसहस्रैर्बुदतीर्थे तथैव वेल्लाकः ।  
 इन्द्रसूक्परिधाता सद्वात्सल्यादिकर्ताऽऽसीत् ॥ ८८ ॥  
 राणपुरेऽथ चतुर्मुखचैत्ये वेल्लाकर्धर्मसिंहाद्याः ।  
 देवकुलिका अनेकाः कृतोत्सवाः कारयाञ्चक्रुः ॥ ८९ ॥  
 तदनु तदानीं सिद्धक्षेत्रादावर्हतः समभ्यर्च्य ।  
 इलदुर्गे पुनरेत्य प्रणता गणतायिनस्तैर्ये ॥ ९० ॥  
 वेल्लाकेन च वर्धापिताः सुवर्णादिनाणकैर्गुरवः ।  
 परिधापिताः शतत्रयमितसंयतपरिवृता वेषैः ॥ ९१ ॥  
 तेनैव सोमसागरगणेस्तदा यैरदायि विबुधपदम् ।  
 पावकशैले शम्भवनाथमथानम्य सङ्घेशाः ॥ ९२ ॥  
 हृदि निर्घृतिमन्तस्ते मालवनीवृति निजालयानाऽऽपुः ।  
 देवाह्वानाद्युत्सवमपि व्यधुर्मण्डपे केऽपि ॥ ९३ ॥  
 ( षोडशार्याकुलकम् )

अथ सं०धर्मसिंहकृतविस्तरः—

आकार्य सुमतिसुन्दरसूरिवरान् सोत्सवेन विनयेन ।  
 धर्म्यग्न्यधर्मसिंहः प्रकलृप्तवान् पिप्पलीयपुरे ॥ ९४ ॥  
 देवाह्वानकपञ्चमुद्यापनमुख्यमप्रमेयमहम् ।

अयुताधिकस्वसारव्ययाद् रयात् सङ्गभक्तिविधौ ॥ ९५ ॥  
( युग्मम् )

अथ सं०भादाआनाजनितमहः-

देवासपर्युपासकवर्यौ यौ भद्रकानकाभिख्यौ ।  
कृतवन्ताबुध्यापनजिनप्रतिष्ठादिनैकमहान् ॥ ९६ ॥  
ताभ्यां पुनरारेभे परिधापनिका गणे हि वरवेषैः ।  
यच्छिष्यसुमतिसुन्दरसूरिवचःसौधरसपानात् ॥ ९७ ॥  
( युग्मम् )

अथाऽत्रैव पुरे सं०-देवसीप्रथितविस्तरः-

प्राग्वाटपुरुषरत्नं माफरमलिकस्य मान्यमन्त्रीशः ।  
श्रीदेवसिंहसुकृती गणस्य वेषार्पणप्रवणः ॥ ९८ ॥  
चन्द्रोदयादिपञ्चत्रिंशत्प्रमितोपकृत्युपेतान् यः ।  
देवालयान् नवीनानकारयत्तीर्थकरैः संख्यान् ॥ ९९ ॥  
तेषु चतुर्विंशतिजिनपट्टान् पित्तलमयांश्च बहुवित्तैः ।  
सङ्क्षेपशुकादिदानैर्महामहं मण्डयित्वा च ॥ १०० ॥  
कारयति स्म स तेषां ततः प्रतिष्ठां यदन्तिषत्प्रष्टैः ।  
आगममण्डनवाचकपादैर्दत्तोत्तमानन्दैः ॥ १०१ ॥  
( चतुर्भिः कलापकम् )

अथ सा०मेघाजीवणजनितविस्तरः-

श्रीश्रीमालीमण्डपवासी यो मालवाधिपतिमित्रम् ।  
माफरमलिकेत्यपरं नाम धरन्मेघमन्त्रिवरः ॥ १०२ ॥  
यस्याम्बादिकुटुम्बं पूर्वं श्रीसोमसुन्दरगुरुणाम् ।  
भृशमनुरागभृदासीद् येष्वधुना यश्च सपरिकरः ॥ १०३ ॥  
गुरुहाटकटङ्कयुतान् दशसेरमितांस्तु मोदकान् मधुरान् ।  
निखिलजातिनिवासेष्वललम्भद् मण्डपादौ सः ॥ १०४ ॥

मेदिन्यामुदकं यदेह न ददेऽम्भोदेन देहिब्रजे  
 युक्तः स्वाऽनुजजीवनेन गुणिना मेघस्तदानीमसौ ।  
 सत्रागारमुखं सृजन्तुरुष्ट्रपं सत्सङ्गसन्तोषकृद्  
 वृष्टः स्पष्टमहाबलः किल शुची रैटङ्गलक्षः स्वैरैः ॥ १०५ ॥  
 ( चतुर्भिः कलापकम् )

एकद्वित्रिप्रभृतिभिरयुतैर्लक्षैरपि स्वटङ्कानाम् ।  
 ये जनिताः सद्भिरिह प्रायस्ते विस्तराः प्रोक्ताः ॥ १०६ ॥  
 येषां श्रीसूरिराजामपरिमितजिनस्वामिमूर्तिप्रतिष्ठा-  
 चार्योपाध्यायमुख्यप्रवरपदविधावास्तिकैर्विस्तरा ये ।  
 न्यायाऽऽत्तप्राज्यवित्तव्ययकरणतया निर्मितास्ते मयाऽपि  
 ख्याता ज्ञाताश्च दृष्टा इह तु कतिपये वारके ये यदीये ॥ १०७ ॥  
 यैर्विबुधादिपदेषु क्रियमाणेषु क्षणाः प्रणीता ये ।  
 गृहिभिस्तत्परिमाणं न कोविदः कोऽपि कर्तुमलम् ॥ १०८ ॥

युगवरसमलक्ष्मीसागरा भव्यनव्या-

न्यतनुसुकृतकृत्यान्युत्सवैरेवमुर्व्याम् ।

परमशुरव एते निर्ममा निर्ममाणा-

श्चिरमिह विजयन्ते स्माऽऽप्ततत्त्वं ब्रुवाणाः ॥ १०९ ॥

श्रीमन्मालवमेदिनीन्दुवदनालङ्कारहारप्रभो-

रुग्रामागरवासिकर्मतनयश्रीरत्नसङ्गप्रभोः ।

आक्षेपाद्विबुवेदवर्षवसुधावर्षे सुभिक्षोद्भवे

लक्ष्मीसागरसूरिराजविलसद्भाग्यप्रकर्षस्तवे ॥ ११० ॥

श्रीजम्बूसमसोमसुन्दरगुरोः श्रीसोमदेवाह्वयः

शिष्यः सूरिवरश्च शिष्यवृषभश्चारित्रहंसोऽस्य यः ।

तस्य श्रीविबुधस्य शिष्यशिशुना काव्ये मुदा निर्मिते

सर्गोऽयं तु तृतीयको गुरुगुणाद्रत्नाकराख्यायुते ॥१११॥

( युगम् )

इति परमगुरुश्रीलक्ष्मीसागरसूरिविधीयमानश्रीजिनार्चाऽनूचा-  
नादिपदस्थापनावसरप्रौढोपासकप्रणीतोत्सवपरम्परावर्णनगर्भो  
गुरुगुणरत्नाकरनाम्नि काव्ये तृतीयः सर्गः ॥

अहम्

अथ चतुर्थः सर्गः ।

श्रीजेसिंगमहीपाख्यरत्नमेधादिधीमताम् ।

यात्रादिविस्तरं वक्ष्ये जातं यद्वारकेऽद्भुतम् ॥ १ ॥

सोमसुन्दरसूरीन्द्रजनकस्वजनस्य च ।

पूर्वं पूर्वजनामानि रत्नाकस्य कति ब्रुवे ॥ २ ॥

यथा—

या श्रीविवेकाधिकगूर्जरत्रा-

भूभूषणाऽऽभाऽस्ति पुरी पवित्रा ।

सुवर्णपूर्णाऽचरसालराढा

लङ्कासमा सामढिकेति रूढा ॥ ३ ॥

तत्र प्रसर्पत्सुखैवदृष्टिमान-

भुजाबलः पुण्यजनाधिपालः ।

नवग्रहादिप्रतिबन्धकारी

मन्दोदरीनाथतयाऽन्वितः सन् ॥ ४ ॥

प्राग्वाटवंशोदधिमध्यवर्ती

यो जैत्रसिंहो दशकन्धराभः ।

रामाद्यजेयः कुतुकं तु सोम-

युकसुन्दराणां पितृपूर्वजोऽभूत् ॥ ५ ॥

( युग्मम् )

तस्याङ्गभूरिन्द्रजिदिद्धऋद्धिः

कीनाशतामुकिलबूटडाख्यः ।

कालाभिधस्तस्य च सूनुरासीद्

दासीकृताऽसीमपुमान् महोभिः ॥ ६ ॥

कालात्मजाः षट् खलु नोडवेदा-

सद्गाङ्गदेसामलधीरवीराः ।

तुर्यः सुतः सामलनामधेयो

यस्तेषु तेजस्विनरैरहार्यः ॥ ७ ॥

जज्ञेऽर्जुनाभः स जने सुभद्रा-

नुषङ्गरङ्गः स्वपरोपकारी ।

धर्मोद्वहोपास्तिपरोऽपि चक्रे

न भीमकृष्णाश्रयमत्र चित्रम् ॥ ८ ॥

( युग्मम् )

वेदाः किमेते कमनोद्धवत्वात्

किंवा समुद्राः कमलालयत्वात् ? ।

क्षोण्यां सकर्णैरिति वर्ण्यमाना-

श्रत्वार आसंस्तनयास्तदीयाः ॥ ९ ॥

यथार्थनामा धुरि सज्जनोऽभूद्

निम्बो द्वितीयः कटु-ता-पहारी ।

मनाभिधानः सुमनास्तृतीयो  
लम्पाकसंज्ञः सुकृती चतुर्थः ॥१०॥  
( युग्मम् )

यः सज्जनः स्तोत्रधनस्ततः स-  
न्नात्मीयनिम्बादिकुटुम्बयुक्तः ।  
स लुप्तदुष्कालवलावकाशं  
समागमद् मालवमध्यदेशम् ॥११॥  
अथ तत्र तस्य वासस्थाननगरवर्णनम्-  
यदा नृपाद्या विषमाद्रिवप्रा-  
दिषु प्रनष्टाः परचक्रभीताः ।  
यस्य प्रभावाद् यदभूत्तदार्य-  
प्रजाभिराकीर्णमशङ्किताभिः ॥ १२ ॥  
भूतग्रहोद्भावितदुष्टदोषा-  
स्तुरुष्कचौरादिनरास्त्वशेषाः ।  
यत्र स्थितं यत्पदपर्युपास्ते-  
नोपद्रवन्त्यार्हतजन्तुजातम् ॥ १३ ॥  
वीरस्य तस्यात्यवदातमूर्त्या  
भ्राजिष्णुजैनालययुक्तमध्यम् ।  
यच्चास्ति भूरिव्यवहारिरम्यं  
तस्मिन् पुरं पर्णविहारसंज्ञम् ॥ १४ ॥  
स्वबन्धुवर्गेण समं समोदं  
स सज्जनस्तत्र चकार वासम् ।  
योगो भवेद् यत्र च देवगुर्वो-  
र्गृही हि तस्मिन् वसति विदध्यात् ॥ १५ ॥  
( चतुर्भिः कलापकम् )



रम्भानिभा रूपरमाऽतिरेका

छेका विवेकादिगुणप्रवेका ।

श्रद्धावती साधुषु सार्वधर्मे-

ऽमुष्य प्रियाऽजायत पूर्णदेवी ॥ १६ ॥

जातस्तयोः सत्तनुरङ्गजन्मा

कर्माभिधः स क्रमतो महीयान् ।

यद्भागधेयाज्जनराज्यमान्यः

स सज्जनः प्राज्यधनोऽज्जनिष्ट ॥ १७ ॥

ततः स कर्माख्यकृती सवित्रा

सोमीति कन्यां परिणायितः सन् ।

बभूव भाग्याऽभ्युदयाद् महेभ्यः

सभ्यः सदभ्यस्तसमस्तविद्यः ॥ १८ ॥

अक्ष्यन्तरिक्षाक्षरसाङ्गवर्षे

यात्राकृते सिद्धधराधरादौ ।

यः प्राप सङ्क्षेपदं प्रथीयो-

महेन भूयोविभवव्ययेन ॥ १९ ॥

अथ कर्माकस्य सुताख्याः-

तस्याङ्गजा जाग्रदभङ्गुराया

जातास्त्रयो रत्न-सुजेस-मेघाः ।

खाम्भी तथा माणिकिचारुहीरू

तिस्रः सुता रूपगुणैः प्रतीताः ॥ २० ॥

अथास्य वासस्थानाऽऽगरनगरवर्णनम्-

विचित्रपोतावलिशालिलोकं

हादं दधच्चन्द्रवसूदयेन ।

सरस्वतीधीवरजीवराजी-

लावण्यजित् पुण्यजिनालयं च ॥ २१ ॥

क्षमाधरैर्विप्रवरैरपारै-

रासेवितं वारिदवाहिनीभिः ।

यद्भाति नानाभवनाभिरामं

रत्नाकराभं सकलाप्तरङ्गम् ॥ २२ ॥

गृहे गृहे साऽस्य पुरस्य नाम्न्या-

गरेतिरावोऽस्ति किलेति मत्वा ।

सरोमिषाद् यत्र च सागरेति

प्रापाऽर्णवः स्थापयितुं निजाह्वाम् ॥ २३ ॥

तत्तत्तटद्वीपभवानि साकं

तेनाऽऽगमन्नङ्गिरतिप्रदानि ।

रसालजम्बूमुखशाखिलेखा-

शालीनि यस्मिन् किमु काननानि ? ॥ २४ ॥

अथ यत्रस्थजिनार्चावर्णनम्-

सदासितानन्तपदाश्रितस्य

श्रीपार्श्वभर्तुः पुरुषोत्तमस्य ।

मूर्तिर्जगन्नाथजुषां जनानां

यत्र स्थिता यच्छति वाञ्छितार्थम् ॥ २५ ॥

सदक्षिणावर्तकशङ्खसाम्या

माहात्म्यरम्या नवपल्लवस्य ।

वामेयदेवस्य यदन्तरस्था

परा पिपतिं प्रतिमा परं शम् ॥ २६ ॥

सत्रा सगोत्रैः स तदागराख्यं



प्राप्तः पुरं पर्णविहारपुर्याः ।  
 कर्माककृत्युत्तमविश्वकर्मा  
 धर्मादराभ्यागतकामशर्मा ॥ २७ ॥  
 ( सप्तभिः कुलकम् )

हरिप्रियाऽनेकसुपर्वलोक-  
 प्रत्तेष्टसन्तानवितानतारम् ।  
 स्वःसन्नवद्वासकृते च तस्मिन्  
 व्यधापयत्सौधमसौ धनीशः ॥ २८ ॥  
 अथास्य पुत्रत्रयवर्णनम्—

तेऽथ त्रयो रत्न-सुजेस-मेघा-  
 लोकेशलक्ष्मीशमहेशकल्पाः ।  
 धूतेन्द्रनागेन्दुधनोद्धवर्णाः  
 क्रमेण चाष्टादशवर्णवर्ण्याः ॥ २९ ॥  
 उपात्तहंसद्विजराजराजद्-  
 वृषाः सुखादिष्टपदाभिगत्यै ।  
 विज्ञातकौतूहललास्यरङ्गा  
 भान्त्यत्र चित्रं न कुशास्त्रसङ्गाः ॥ ३० ॥  
 ( युग्मम् )

अथैषां कुटुम्बनामानि—  
 रत्नस्य सावित्र्युपमात्मरूप-  
 श्रिया प्रिया राउमिति प्रतीता ।  
 कर्णाभिधानस्तनुजश्च देव-  
 ब्रह्मेव वागवद् दुहिता रहीति ॥ ३१ ॥  
 जेसस्य जाया ह्यमरी रमेव  
 प्रियङ्करी प्राणभृतां नितान्तम् ।

जीवाहयः सूनुरनूनरूप-

स्मरोपमः पुण्यगुणैरुपेतः ॥ ३२ ॥

मेघस्य जन्योर्युगलं सुशीलं

देपूश्च रङ्गीरिति राजतेऽलम् ।

गौरीनिभा भूतगणे हिताऽऽद्या

गङ्गेव पुण्यैकरसालयाऽन्या ॥ ३३ ॥

( त्रिभिर्विशेषकम् )

न्यायार्जिताऽन्यूनधना वदान्या-

धन्याऽधिपास्तेऽवनिजानिमान्याः ।

तेजोयशोभासुरसङ्घमुख्या-

भान्ति त्रयोऽर्हद्गुरुभक्तिदक्षाः ॥ ३४ ॥

अथैषां पुण्यकरणीयमाह-

त्रिधा विशुद्ध्या विधिपूर्वमुग्रं

तेपे तपः पञ्चमिकातिथेस्तैः ।

तन्निर्ममेऽस्याद्भुतकृज्जनाना-

मुद्यापनं नन्दनकाननाभम् ॥ ३५ ॥

तद्यथा-

सङ्गर्मलाः पुस्तकशालिताग्राः

पञ्च स्थिताः स्थापनिका यदन्तः ।

बेल्ललतावेष्टितपत्रशाखाः

कल्पद्रवोऽमर्त्यमता बभुः किम् ? ॥ ३६ ॥

चन्द्रोदयाश्चित्रचिता अपूर्व-

शचीवराढ्यैर्विहिता विमानाः ।

सर्वज्ञसत्राणि च बिम्बपत्रा-

प्यदुः प्रमोदं सुमनोजनानाम् ॥ ३७ ॥  
 कुम्भाः कपर्वादिमया सुकुम्भाः  
 सश्रीकवर्णोद्भवहेतुभूताः ।  
 किमक्षमाला विविधप्रकाराः  
 कामप्रदाः कामदुवाश्च यत्र ? ॥ ३८ ॥  
 किं कैरवाण्यक्षवराः सुरादेः  
 पादास्तु रीरीकलशाः पृथूचाः ।  
 सल्लेखिनीकर्तारिकर्जुकम्बी-  
 लुर्यादयोऽर्था विहगा विचित्राः ? ॥ ३९ ॥  
 सखजिकार्याशुकपृष्ठकानि  
 नानाऽम्बुजालीयुतपल्वलानि ।  
 किं पञ्चवर्णानि वरेण्यपट्ट-  
 सूत्राणि सूनस्तवकाश्च यस्मिन् ? ॥ ४० ॥  
 वाप्यो गभीराः किमु वासकुम्प्यः  
 समुद्रका वर्तुलदीर्घिकाश्च ।  
 सन्मोदका मेदुरकन्दुकाभाः  
 क्रीडाकृतेऽस्मिन् विबुधव्रजानाम् ? ॥ ४१ ॥  
 यत्रौरसाः केसरिविष्टराणि  
 सद्गुपधानानि च वाहनानि ।  
 खज्जानि सज्जानि च चत्वरानि  
 नाकौकसामप्युपवेशनाऽर्थम् ॥ ४२ ॥  
 पत्राणि चित्राणि फलान्यनेक-  
 विधानि किं कल्पतरूद्भवानि ? ।  
 शाल्यादिशस्यानि च पेशलानि

प्रवालमुक्तामणिमण्डलानि ॥ ४३ ॥

श्रीधर्मशालासुरशैलमहा-

मेवंविधं स्वर्वनतुल्यमेतत् ।

येऽरीरचन् सज्जनरञ्जनार्थ-

मुद्यापनं मेदुरधर्मरङ्गाः ॥ ४४ ॥

( नवभिः कुलकम् )

तत्र क्षणे क्षान्तिमतां मुनीना-

मर्चामकार्षु रचिरैश्च चीरैः ।

समीक्षणायाऽस्य च मीलितानां

स्वान्याऽमितग्राममहाजनानाम् ॥ ४५ ॥

( युग्मम् )

षड्दर्शनीयाचक्रजन्तुराशे-

राज्यादियुग्मेनवित्तदानैः ।

तेषां निवासेऽनिशमस्ति सत्रा-

गारः क्षुधानाशकरोऽनिवारः ॥ ४६ ॥

प्रौढोत्सवं कल्पचारित्रसत्कं

प्रायः प्रकुर्युः प्रतिवर्षमेते ।

सप्तस्वपि प्रत्यहमार्हतेषु

क्षेत्रेषु हर्षाद् वपनं धनस्य ॥ ४७ ॥

अथ विशेषतो रत्नगुणवर्णनम्-

वितर्णिवान् कर्णनृपः सुवर्णं

दिनैकयामावधि याचकेभ्यः ।

योऽहर्निशं धान्यहिरण्यचीर-

दाता ततः सोऽस्य समः कथं स्यात् ? ॥ ४८ ॥

श्रीवस्तुपालादिवदान्यमौलि-

श्वाश्चर्यकृद् भास्यति रत्नवद् यः ।

दानादिपुण्यप्रथयेति मत्वा

रत्नाभिधां यस्य विधिर्व्यधत्त ॥ ४९ ॥

सद्वंशजं चापनिभं गुणाढ्यं

यमाश्रयद् मार्गणमालिकाऽरम् ।

आसाद्य सारं सुखभोगमस्माद्

महीधरानप्यधरीकरोति ॥ ५० ॥

यो धान्यदानाज्जगद्भूपमानः

श्रीसङ्ख्यभक्त्या जगसीसमानः ।

द्रव्यव्ययी पेथडवद् वृषार्थं

सारङ्गवद् वन्दिविमोच्यथाऽऽस्ते ॥ ५१ ॥

तेष्वादिमस्याऽऽस्तिककुञ्जरस्य

तस्याऽथ रत्नस्य मनस्युदारे ।

श्रीतीर्थयात्राकरणाय कामं

मनोरथः प्रादुरभूद् महीयान् ॥ ५२ ॥

( पञ्चभिः कुलकम् )

ततोऽर्थिवीथीपृथुदौःस्थ्यदावो-

पशान्त्यमोघाऽनघदाननीरैः ।

मेघेन मेघप्रतिमेन साकं

सालोचयामास निजाऽनुजेन ॥ ५३ ॥

स्वजामिमाणिक्विविबोदुरप्ये-

तज्ज्ञाप्यते भोः ! जयसिंहसाधोः ।

मेघोऽपि रत्नं प्रति हृष्टचेता-

यात्रोत्सुकश्चेति ज्ञमित्यवोचत् ॥ ५४ ॥

अथ सारङ्गपुरवासिसं० जेसिंग-वर्णनम्-

यः सङ्घपुख्योऽखिलखानखोजा-

मीरुम्बराद्यैर्वहु मानितश्च ।

निःस्वाऽऽदिसत्त्वोद्धरणाय सत्रा-

गारं गरिष्ठं सततं विधाता ॥ ५५ ॥

श्रीसारसारङ्गपुराधिवामी

जेसिंगसाधुर्विनयी विवेकी ।

जीरादिपल्ल्यर्बुदतीर्थयात्रां

चिकीर्षुरासीदिह दानशौण्डः ॥ ५६ ॥

विज्ञैर्विधेया त्वरितं भवद्भिः

श्रीतीर्थयात्राकृतिसज्जिका भोः ! ।

तदैव रत्नप्रभृतेः स्वकत्वा-

दित्यागरे ज्ञापितवांस्ततोऽसौ ॥ ५७ ॥

( त्रिभिर्विशेषकम् )

इष्टं तथा वैद्यवरोपदिष्ट-

माभाणकोऽद्याऽभवदेष सत्यः ।

सखा वृषार्थी यदयादथेहम्

ज्ञायेत रत्नादिभिरित्यचिन्तयत् ॥ ५८ ॥

निमन्त्र्य यात्राकृतये सगोत्रान्

छाजूमुखान् स्वान् सकलान्वितश्च ।

हंसादिसङ्घाधिपतीननेकान्

कांश्चिन्नरान् वाहनवित्तदानैः ॥ ५९ ॥

संमील्य सङ्घं घनमागरादे-



राडम्बरै राजबलानुकारैः ।

कुटुम्बयुग् यावददोषलघे

प्रस्थानकेऽस्थात् प्रमदात् स रत्नः ॥ ६० ॥

( युग्मम् )

मैलाखनामण्डनयुग्महीपा-

हरिभ्रमाजकलक्षमुख्यैः ।

सीणोरकद्रङ्गनिवासिभिर्य

युक्तं प्रभूतैर्व्यवहारिवर्गैः ॥ ६१ ॥

तथा च सिन्दूरपुरादिसंस्थै-

स्तावत् स सारङ्गपुराच्चतुर्था ।

सङ्घं समादाय महीपसन्तं

जेसिंगसाधुर्मिलितश्च तस्य ॥ ६२ ॥

( युग्मम् )

पर्यङ्किकाः प्राज्यरथांस्तुरङ्गान्

परःशतान् वेगसरान् गवोष्ट्रान् ।

उपस्कराद्यैः शकटांश्च सज्जी-

कृत्यार्हतामुन्नतये मतस्य ॥ ६३ ॥

सत्का यथा पर्णविहारकादे-

स्ततः पुरो मीलितभूरिसङ्घौ ।

जेसिंगरत्नौ सुखदप्रयाणैः

प्राप्तौ पुरं तौ रतलामनाम् ॥ ६४ ॥

( युग्मम् )

श्रीमण्डपोर्वीधरसीबलीया-

भूर्वासिनः सङ्घगणैः समेताः ।

मन्त्रीशजाजसहजादयस्ते

तदागमंस्तत्र निशम्य सद्यः ॥ ६५ ॥

धारोज्जयिन्यादिवृहत्पुरास्था-

स्त्वन्येऽपि धन्या बहवस्तदानीम् ।

सङ्खे तदीये मिलिता महेभ्याः

सिन्धुप्रवाहा इव वार्धिमध्ये ॥ ६६ ॥

( युग्मम् )

ततो महेन्द्रीतटवागडादौ

स मालवीयः सकलोऽपि सङ्खः ।

सर्पन् प्रतिग्रामपुरं जिनेन्द्र-

स्नात्रादिपुण्यं प्रथयन् हितार्थम् ॥ ६७ ॥

कुमारपालादिककारिताह-

त्प्रासादसौधर्द्धिविधूतनाकम् ।

श्रीराजदेशाभरणं समागा-

दीयद्वरं नाम पुरं क्रमेण ॥ ६८ ॥

( युग्मम् )

अथास्य समग्रसङ्खस्य वर्णनम्-

किं सार्थवाहो बहुवस्तुशस्तः

किं वा सुरत्राणवलं विशालम् ? ।

इत्याव्रजन्तः कति यत्र लोका

दूराद् यमालोक्य विकल्पयन्ति ॥ ६९ ॥

यस्मिन् महेशान् बहुशो वृषस्थान्

सतीगणांश्चाऽद्रिपतिर्निशम्य ।

तान् द्रष्टुमागात् सितशृङ्गसङ्गी

गुरुदरालीव्यपदेशतोऽसौ ॥ ७० ॥

पटादिकुल्यौघघनाभ्रपङ्क्त्या



भर्मादिभूषाद्युतिविद्युता वा ।  
 भेर्यादिवाद्यारवगर्जितेन  
 विभ्राजितस्तागपयश्चयेन ॥ ७१ ॥  
 वृत्यद्भ्रमद्याचककेकिचक्र-  
 प्रोच्चार्यमाणाऽमितकीर्तिकेकः ।  
 नभ्राड्निभो भाति तदाश्रितां गां  
 धत्ते न योऽन्तः किल कृष्णभावम् ॥ ७२ ॥  
 ( युग्मम् )

यत्र प्रसर्पद्वनसारवारा-  
 वासान् घनः प्रेक्ष्य सतः समुद्रान् ।  
 स्वाभ्राणि तोयग्रहणाय तेभ्यः  
 प्रैषीत् प्रलम्बाम्बरसद्गदम्भात् ॥ ७३ ॥  
 ( पञ्चभिः कुलकम् )

केषां हि केषामिह पूरुषाणां  
 काराप्यते सङ्घपतित्वपुण्ड्रः ।  
 सम्भूय सङ्घेऽथ मिथः समेऽस्मि-  
 न्नालोचमेवं व्यधुरिभ्यसभ्याः ॥ ७४ ॥  
 अथेलदुर्ग-भूपालवर्णनम्-  
 भयेति वर्णद्वयमात्मदेशाद्  
 निष्काश्य येनाऽथ पृथग् विधाय ।  
 एकैकमस्थापि तमेव विश्वे  
 स्फूर्जन्निजाहायशसोरिवादौ ॥ ७५ ॥  
 तत्राधिनेताऽस्ति स भानुनामा  
 धामाऽस्तमाद्यद्विषमारिवर्गः ।

न्यायेन रामः सुकृताभिरामः

श्रीसार्वभौमस्तनुरूपकामः ॥ ७६ ॥

(युग्मम्)

तस्येशितुर्हाटकटङ्कपट्ट-

कूलादिकं दौकनमभ्यकार्षुः ।

जेसिंगरन्नाद्यमहीपमुख्या-

स्तेनाऽपि बाढं बहु मानितास्ते ॥ ७७ ॥

स्नात्रध्वजारोपणपात्रनृत्या-

द्यत्युत्सवैः श्रीऋषभादिपूजाम् ।

विरच्य तत्राऽऽर्हतमन्दिरेषु

ववन्दिरे श्रीगुरवस्ततस्ते ॥ ७८ ॥

श्रीवाचकैर्विज्ञवरैश्च लब्धि-

समुद्रसंज्ञैरथ यद्विनयैः ।

यावल्ललाटे तिलकः स चक्रे

जेसिंगरन्नादिधनीश्वराणाम् ॥ ७९ ॥

भेरीनफेरीस्वरनायकादे-

राकर्ण्य नादं तरणेश्च तावत् ।

त्रस्तास्तुरङ्गास्तदितस्ततोऽगु-

स्तेनारुणः सोऽपि रुषाऽभवत् किम्? ॥ ८० ॥

वाचंयमार्चारचनात् सुदृष्टि-

रैरूप्यटङ्कादिसमर्पणेन ।

तेऽथाऽर्थिनां पञ्चविधार्थदानात्

ततो वितेनेऽद्भुतविस्तरैस्तैः ॥ ८१ ॥

श्राद्धास्तदा ते च बभूवुरष्टा-

शीतिप्रमाणाः किल सङ्घनाथाः ।  
 अर्हन्मतौन्नत्यकृतिप्रवीणा  
 धर्मिष्ठसाक्षिभ्यधुराधुरीणाः ॥ ८२ ॥  
 सश्रीभरामारजनीसुवर्णाः  
 सद्राशिसङ्गाश्च सुखप्रसाराः ।  
 ये रेजुरस्तात्मतमःप्रचारा-  
 स्तुल्या र्वसुग्रावमितग्रहाणाम् ॥ ८३ ॥  
 तेष्वग्रिमौ श्रीजयसिंहरत्नौ  
 स्ववासरोषाभरणातिशोभौ ।  
 स्तः पुष्पदन्तप्रतिमौ त्वपूर्व-  
 तुरङ्गभाजौ वसुभासितोव्यौ ॥ ८४ ॥  
 नत्वा जिनेशान् सुगुरुन्नरेशा-  
 ऽऽदेशात्ततस्ते शकुनैः प्रशस्यैः ।  
 श्रीपार्श्वनाथं मनसि स्मरन्तः  
 सन्तः पुरश्चेलुरथेलदुर्गात् ॥ ८५ ॥  
 द्विजिह्वराजे विपदन्तरिक्षे  
 रजोव्रजो नोभयमस्ति सङ्घे ।  
 तदाऽध्वगच्छच्छकटाश्वचक्र-  
 धाराखुरोत्वातधरातलेऽस्मिन् ॥ ८६ ॥  
 ते च प्रतिग्राममभङ्गतुङ्ग-  
 प्रासादसार्वप्रतिमाऽतिनीनाम् ।  
 पूजां सृजन्तः क्रमतः समीशुः  
 श्रीजीरिकापल्लिपुरं ससङ्घाः ॥ ८७ ॥  
 अथ तत्रस्थश्रीपार्श्वनाथवर्णनम्-  
 यन्नाममन्त्रस्मृतिमात्रतोऽपि

रोगा दरा दुष्टनराश्च नाशम् ।

सर्वे प्रयान्तीप्सितसिद्धयः स्युः

काले कलावप्यखिलाङ्गभाजाम् ॥८८॥

शश्वच्छिवाभोगपरस्त्रिलोकी-

व्यापी क्षितोद्यत्कलिकालकेलिः ।

संभूयते यस्य गुरुप्रभावः

प्रणम्रभूतार्पितभूरिभूतिः ॥ ८९ ॥

( युग्मम् )

तैस्तत्र यावद्दृशे जिनेशः

श्रीपार्श्वनाथः प्रथितार्थसार्थः ।

चक्षुषि तावत् पुपुषुस्तथैषां

षीयूषयूषेण यथाऽऽर्द्रितानि ॥ ९० ॥

श्रीनालिकेरादिफलानि तस्य

प्रभोः पुरस्तेऽपि च ढौकयित्वा ।

नवाङ्गपूजां कनकादिटङ्कै-

र्निर्माय निर्मायहृदा प्रणामम् ॥९१॥

अर्थिष्वथार्थाभरणादिदानं

दत्त्वा ततस्तोयपवित्रिताङ्गाः ।

अर्चैकरङ्गाः परिधाय पटं

पदादिवासांसि शुचीनि सद्यः ॥९२॥

लात्वा सुगन्धीनि सुमानि भोगं

कर्पूरकृष्णागुरुमिश्रितं च ।

क्रोशप्रमाणध्वजदानपूर्वं

सविस्तरं स्नात्रमहं वितेनुः ॥ ९३ ॥

( त्रिभिर्विशेषकम् )

श्रीआश्वसेनेरखिलप्रकारै-

रर्चा विरच्य स्वकचित्तभक्त्या ।

अमृमुचंस्ते च पुरागृहीता-

नभिग्रहानुग्रतरांस्तदग्रे ॥ ९४ ॥

दिनत्रयं चक्रतुरत्र सत्रा-

गारं गरिष्ठं जयसिंहरत्नौ ।

दुर्जेयदेवायतकोलिकोप-

कण्ठाद् व्यधाद् वन्दिविमोक्षमाद्यः ॥ ९५ ॥

अथ श्रीपार्श्वप्रभोः पुरस्ताद्विज्ञप्तिकृतिः-

देवस्त्वमेवासि युगेऽत्र जाग्र-

त्प्रभावधर्ताऽभिमतार्थकर्ता ।

प्रणेषुषामुल्वणसाध्वसोप-

द्रवापहर्ताऽपि च मुक्तिभर्ता ॥ ९६ ॥

याऽऽसीददृष्टे त्वयि नो दिदृक्षा

साक्षाच्च दृष्टेऽपि जिनाऽधुनाऽलम् ।

सा वर्धते पार्श्वविभोः पुरस्ताद्

विज्ञप्तिमेवं विबुधा व्यधुस्ते ॥ ९७ ॥

( युग्मम् )

वामेयदेवं दिनयेन जीरा-

पल्लीललाम प्रणिपत्य धीराः ।

चिकीर्षवश्चार्बुदतीर्थयात्रां

समाययुस्ते तदुपत्यकायाम् ॥ ९८ ॥

ततोऽर्बुदाऽद्रघ्वनि सङ्कलोको-

दन्याभिदे रत्नमुखा वदान्याः ।

सितोपलामिश्रितशीततोयैः

प्रपाः प्रतिस्थानमबीभरंस्ते ॥ १९ ॥

धन्यास्तमारुह्य महीधरेशं

प्रापुश्च यावत्तदधित्यकायाम् ।

सङ्घैः समं ते ददृशुर्जिनेन्द्र-

चैत्यानि तावत् पुलकाङ्किताङ्गाः ॥ १०० ॥

अथ श्रीअर्जुनदीर्घवर्णनम्-

उत्तुङ्गताया विपिनश्रिया वा

किं भ्रूभृताऽनेन जितो हिमाद्रिः ।

श्वेतानि सर्वज्ञयुतानि सोऽस्यै-

तानि स्वशृङ्गाण्युपदीचकार ? ॥ १०१ ॥

किंवा विमाना इह नन्दनाद-

प्यारामरादामधिकामवेक्ष्य ? ।

देवाधिदेवस्य हि देवनाया-

यातस्य सद्विस्मयदायिनस्ते ॥ १०२ ॥

व्याप्ते त्रिलोके कलिनाऽऽशु कल्कै-

र्धर्माः समस्ताः किमु मूर्तिमन्तः ? ।

तस्थुर्वलक्षा इह के तदाऽर्ह-

द्गम्याणि वीक्ष्येति विकल्पयन्ति ॥ १०३ ॥

( त्रिभिर्विशेषकम् )

तेष्वादिदेवादिजिनाधिनाथा-

नद्राक्षुरुभिद्रदृशः कृतीन्द्राः ।

ते यावता दूरितदुःखतापा-

क्लावन्मुदाऽद्वैतभृतश्च जाताः ॥ १०४ ॥

ततो वसत्यां विमलादिमायां  
 म्नात्रोत्सवे तैस्तु विधीयमाने ।  
 द्वात्रिंशता स्फाट्यशतैः सपर्या-  
 ऽधादिन्द्रमालां जयसिंहसाधुः ॥१०५॥  
 स्वप्रेयसीयुक् तदनूपविश्य  
 श्रीकारिराजादिमवाहनेऽसौ ।  
 दानं ददौ गैरिककुञ्जराढ्यं  
 सत्कीर्तिकृत्युत्सुकयाचकेभ्यः ॥१०६॥  
 चन्द्रोज्ज्वलास्यः कृतपङ्कनाशः  
 क्षणात्क्षमाभृज्जनपूरिताशः ।  
 ववर्ष तत्रावसरेऽर्बुदेऽसौ  
 सौवर्णटङ्कैर्नवमेघतुल्यः ॥१०७॥  
 ( त्रिभिर्विशेषकम् )

पञ्चालिकाकोरणिकागजादि-  
 रूपेक्षणप्रचजनाद्भुतेषु ।  
 सर्वाप्तचैत्येषु युगादिमुख्या-  
 नानर्च देवान् विधिना ततो यः ॥१०८॥  
 श्रीअर्बुदेलामहिलाललाम् !  
 श्रीनाभिस्तनो ! सुमनोऽर्च्यधामन् ! ।  
 याऽऽस्ताऽभिरूपे भवदीक्षणार्थो-  
 त्कण्ठाढ्यता प्राक् स्वहृदालवाले ॥१०९॥  
 सा सिच्यमाना तव भक्तिवारा  
 त्वयीक्षितेऽद्येष्टफलैः पफाल ।  
 विज्ञप्तिमित्यादिविभोः पुरस्तात्



तेने कृतार्थेन सता च येन ॥११०॥  
 जिनान् नमस्कृत्य पुनर्नगेन्द्रा-  
 दुत्तीर्य तस्मादखिलः स सङ्गः ।  
 चैत्याग्रैकुम्भभगास्तदोषां  
 सीरोहिकाह्वानं नगरीमथागात् ॥१११॥  
 ( चतुर्भिः कुलकम् )  
 लक्षाख्यराज्ञोऽपि यदातिहृद्या-  
 ऽऽच्छादादिकं प्राभृतमत्र चक्रुः ।  
 जेसिंगरत्नप्रमुखास्तदानी-  
 मदादमीषां बहुमानमेषः ॥ ११२ ॥  
 आदीश्वरादीनभिवन्द्य देवान्  
 प्रासादपङ्क्तौ सुगुरुस्ततस्ते ।  
 गुरुध्वजारोपणपात्रनृत्य-  
 गीताद्भुतं स्नात्रविधिं वितेनुः ॥११३॥  
 ततश्च सूरित्रयवाचकादि-  
 वाचयमानेकशतान्वितान् यान् ।  
 श्रीपूज्यपादान् प्रमदात् प्रणेषु-  
 स्ते पुण्यवन्तः सममाप्तसङ्घैः ॥११४॥  
 अथ रत्नाकस्य गच्छपरिधापनिका मनोऽभि-  
 प्रायांश्च प्रोचे-  
 नाकर्ण्यते यद्धनिनाऽऽप्तयात्रा-  
 यातेन केनाऽपि कृतं जनेन ।  
 कुर्वेऽत्र तत्सम्प्रति नव्यपुण्यं  
 दध्यावसौ रत्नकृतीति चित्ते ॥११५॥  
 श्रीसोमपूर्वाचलसुन्दरैक-



करोदये ये निजगोत्रजाताः ।  
 सर्वे समुद्रा वसुतोयवन्तः  
 सन्तः पुराऽऽपुः परितो गुरुत्वम् ॥११६॥  
 अहं हि मेघादिकषङ्करश्री-  
 रत्नाकरोऽस्मीह च तत्सगोत्रः ।  
 विमानयानस्तु तमोविहीन-  
 श्रकास्ति तत्तारगणोऽधुनाऽहम् ॥११७॥  
 वीक्ष्यैनमप्यङ्गशुचिं वसत्यां  
 प्रीतिं बरीभर्ति मनो मदीयम् ।  
 ततोऽहमप्यम्बरदानतोषौ-  
 ह्लासं करोमीति विचिन्त्य रत्नः ॥११८॥  
 लक्ष्मभेशाऽखिलराजकार्या-  
 ऽधिकारपुर्योज्ज्वलकार्यकादैः ।  
 सार्धं विचार्य व्यवहारिवर्यैः  
 श्रीपूज्यपादान् स पुनर्ननाम ॥११९॥  
 ( चतुर्भिः कलापकम् )

अथ गुरोरे रत्नविज्ञप्तिकृतिः-

यथा यतेन्द्रैः परिधापितः स-  
 द्वेषैरशेषोऽपि तपागणोऽयम् ।  
 मनोरथो मेऽपि ततोरुरास्ते  
 चित्ते पुरे तद्विषये जयेच्छोः ॥१२०॥  
 स चाऽधुना प्राक्तनपुण्ययोगात्  
 प्रवर्धते साधुगणं समीक्ष्य ।  
 साफल्यमस्यात्र भवत्यसत्त्या-

ऽस्त्वेवं स तान् विज्ञपयाश्चकार ॥१२१॥

( युग्मम् )

प्रसादमासाद्य च मङ्क्षु येषां

सीरोहिकाया बहिरर्हमह्याम् ।

स मण्डपान् मण्डयति स्म तुङ्गान्

क्षौमाम्बराच्छादितमध्यदेशान् ॥१२२॥

संमील्य सङ्घं स्वपुरं समग्रं

भूभृच्चतुर्वर्णनृणां समक्षम् ।

नानानटीपेटकवाद्यभट्ट-

गन्धर्वगानाद्यतिविस्तरेण ॥ १२३ ॥

श्रीसूर्युपाध्यायबुधाद्यनेका-

नगरवारैः सह गच्छराजान् ।

आकार्य लक्ष्म्यादिमसागरान् या-

नर्चा वरां तत्र चकार रत्नः ॥१२४॥

( त्रिभिर्विशेषकम् )

आनाय्य वर्यांशुकसम्भृतानि

सतां मनांसीव महान्त्यनांसि ।

ततः शतत्रय्यनुमानयुक्त-

व्रतिव्रजस्याऽर्पयति स्म वेषान् ॥१२५॥

ततोऽन्यपक्षीयक्रियद्यतीशान्

प्रतीह तानेष कृती वितीर्य ।

श्रीसङ्खलोकप्रकरस्य रूप्य-

टङ्कादि ताम्बूलमदाच्च मोदात् ॥१२६॥

साधर्मिकाणां विविधप्रकारै-

र्विधाय वात्सल्यमतुल्यभोज्यैः ।

वनीपकानां पुनरर्थदानै-

रमानि रत्नेन जनुः कृतार्थम् ॥१२७॥

कुर्वन्तमीदृश्वृषमेक्ष्य चैनं

छाजू-सुखेतावपि तत्सगोत्रौ ।

श्रीमालवाधीश्वरमन्त्रिजाऊ-

र्वेषानदुस्तेऽमितपण्डितानाम् ॥१२८॥

( चतुर्भिः कलापकम् )

ये मेदपाटपचुआरकगूर्जरत्रा-

सौराष्ट्रदक्षिणमरुस्थलमुख्यदेशाः ।

तेषु स्थितिं विदधतां व्रतिनां सतीनां

प्रेषीत् तदेव वरवेषभरं स रत्नः ॥ १२९ ॥

श्रीत्राणराणपुरमौलिचतुर्मुखोच्च-

प्रासादमण्डनजिनेश्वरराजयात्राम् ।

सङ्घेन साकमकरोत् कियता तदानी-

मेवाथ रत्नलघुसोदरमेघराजः ॥ १३० ॥

जिनवरगुरुपादांस्ते प्रणम्य प्रणीता-

ऽप्रमितसुकृतकृत्याः सङ्घनाथाः ससङ्घाः ।

निरुपमनगरश्रीसङ्घसीरोहिकाया-

निजजनपदमन्वौत्सुक्यभाजः प्रतस्थुः ॥ १३१ ॥

ततो लक्ष्मापप्रभृतिश्रुतिसंप्रेषणतया

रयादायातास्ते पथि कुशलिनो मालवश्रुवम् ।

धनैर्मनैरर्थिप्रकरमिह सन्तोष्य सुखद-

प्रयाणैः सङ्घेशा निजनिजपुरं प्रापुरखिलाः ॥ १३२ ॥

श्रीसङ्घेन ततस्तदागरपुरे रत्नस्य सङ्घप्रभो-

भेर्याद्यारवगीतनृत्यरुचिरश्चक्रे प्रवेशोत्सवः ।  
 कृत्वा देवगुरुचिर्तार्चनविधिं तेनाऽप्यसौ सत्कृत-  
 स्ताम्बूलप्रथनान्महासहिरिकीहूणप्रतापादिभिः ॥ १३३ ॥  
 निखिलमुनिवराणां मालवे रत्नसाधुः  
 प्रतिनगरमथैष प्रेषयामास वेषान् ।  
 निजपुरि च नवीनोपागतस्वाऽपरश्री-  
 विबुधगणधरादेः सङ्घपूजाविधायी ॥ १३४ ॥  
 साधवो वृद्धशालीयास्तथा खरतराह्वयाः ।  
 अञ्चलागमगच्छीया नैके वटगणाश्रयाः ॥ १३५ ॥  
 पूर्णिमिकाः पुनर्नानानाणा बालादयश्च ये ।  
 केचिदागरमागुस्ते रत्नेन परिधापिताः ॥ १३६ ॥  
 रत्नमेघमहेभ्याभ्यां वेषैरेषाऽनगारिणाम् ।  
 परिधापनिकाऽऽरब्धा १५२८दिग्दोर्देहेन्दुहायने ॥ १३७ ॥  
 श्रुत्वैतं यच्छन्तं रत्नं वेषानशेषगच्छानाम् ।  
 तपागणः कतिकृतिभिस्तैः परिधापयितुमारेभे ॥ १३८ ॥  
 एवं पुण्यानि नित्यं जगति विदधतः सद्दिवेकस्य मेघा-  
 जीवाकर्णाद्यभीष्टस्वजनपरिवृतस्याऽधुना रत्नसाधोः ।  
 देवाणोद्दीपकस्याऽप्रतिहतवचसो दानशौण्डाग्रवृत्तेः  
 कीर्तिर्देशेषु सर्वेष्वपि विशदतरा सर्वतः पोस्फुरीति ॥ १३९ ॥  
 श्रीमन्मालवमेदिनीन्दुवदनालङ्कारहारप्रभो-  
 रुग्रामागरवासिकर्मतनयः श्रीरत्नसङ्घप्रभोः ।  
 आक्षेपाद्विधुवेदवर्ष्मवसुधा १५४१वर्षे मुभिक्षोद्भवे  
 लक्ष्मीसागरसूरिराजविलसद्भाग्यप्रकर्षस्तवे ॥ १४० ॥  
 श्रीजम्बूसमसोमसुन्दरगुरोः श्रीसोमदेवाह्वयः

शिष्यः सूरिवरश्च शिष्यवृषभश्चारित्रहंसोऽस्य यः ।  
तस्य श्रीविबुधस्य शिष्यशिशुना काव्ये मुदा निर्मिते  
सर्गश्चात्र चतुर्थको गुरुगुणाद् रत्नाकराख्यायुते ॥१४१॥  
( युग्मम् )

इति श्रीपरमगुरुश्रीलक्ष्मीसागरसूरिभाग्यादिगुणवर्णनगर्भे गुरुगुण-  
रत्नाकरनाम्नि काव्ये सं० रत्ना-मेघा-सं० जेसिंग-कृतयात्रा-  
विस्तरमहश्चतुर्थः सर्गः ॥

यस्मिन् देशे विहारं विदधति यतिपा ये चतुर्मासकं वा  
तस्मिन् देशे सुभिक्षं भवति, न तु कदापीतिसंभूतिभीतिः ।  
येषां माहात्म्यमीदृग्विधमिह विबुधैर्ज्ञातमास्ते नृपायैः  
श्रीलक्ष्मीसागराख्या गणधरगुरवः सन्तु वस्ते शिवाय ॥१॥  
यत्कः प्राञ्चत्प्रतापः सवितुरतिशयी भूर्भुवःस्वःप्रकाशी  
येषामास्ते यशोऽपि ज्ञापितुरभिनवं तामसध्वंस्यदोषम् ।  
मुक्तापङ्क्त्या यदीया गुणततिरधिका छिद्रमुक्ताऽपि तन्यात्  
यत्पुंसां कण्ठकान्तिं तदिह गुरुवराः केन तुल्याः स्युरेते ? ॥२॥  
हंहो ! गच्छत मा विदूरविषयान् वज्राकरं वाऽर्णवं  
धातोर्वादविधौ भ्रमे पतत मा दुर्पन्त्रयन्त्रादिके ।  
भूत्यर्थं भविकाः ! भजध्वमऽनिभानेतान् यथार्थाऽभिधान्  
लक्ष्मीसागरगच्छनायकवरान् सर्वार्थसिद्धिप्रदान् ॥ ३ ॥

समेरुरत्नाकररत्नगर्भा

विभास्वरौ राजरवी च यावत् ।

राजन्ति जैनेन्द्रमतं जनेऽस्मि-

स्तावन्नवं नन्दतु काव्यमेतत् ॥ ४ ॥

श्रीपूज्यप्राज्यभाग्याभ्युदयगुणमयं सोमचारित्रसाधुः

काव्यं नव्यं व्यधात् तत्स्वनयनविषयं प्रापणीयं प्रसन्नैः ।

आचार्यैर्वाचकैर्वा बहुविबुधवरैर्वीतदोषं विधेयं

तद्वद्विद्वज्जनानामिदमिह सदसि स्यान्मुदे वाच्यमानम् ॥५॥

तथा—

श्रीअभयनन्दिविबुधा आगमचारित्रपण्डिताश्च यके ।

विजयन्ते, कविरेतद्विरचितवांस्तत्प्रसत्तिपदम् ॥ ६ ॥

इति सम्प्रतिविजयमानपरमगुरुरुपादश्रीलक्ष्मीसागरसूरिभाग्यसौ-

भाग्यादिगुणवर्णनगर्भं गुरुगुणरत्नाकरनामाऽभिरामं

काव्यं संपूर्णम् ।

पूज्याराध्यध्येयतमश्रीगच्छाधिराजभट्टारकपुरन्दरश्रीसोमसुन्दरसूरि-

शिष्यशिरोऽवतंसकसकलसकर्णपुरुषश्रेणीप्रणीतपदपद्मसेवभट्टारक-

प्रभुश्रीसोमदेवसूरिशिष्यशिरोमणिपूज्याराध्य पं० चारित्रहं-

सगणिपादविनेयपरमाणुना सोमचारित्रगणिना विर-

चितो ग्रन्थः संपूर्णः ॥





अहम्  
श्रीमुनिभद्रसूरिनिर्मितम्-  
श्रीशान्तिनाथचरितम् ।

यद्यपि बहूनि श्रीशान्तिनाथचरितानि भिन्नभिन्नाचार्यनिर्मितान्युपलभ्यन्ते, तथापि नैतादृक् कापि पाठकानामानन्द उपलप्स्यते । तत्त्वमत्र सुधियो विदांकुर्वन्तु— महाकविकालिदासकवितामप्यधरीकरोति काव्यमिदं प्रसादगुणादिभिरुपमायमकादिभिश्च । न ज्ञायते चादः कमपि प्रबन्धमनुसृत्य निर्मितम्, न च प्रत्ययुक्तिप्रत्युक्तिभिः समर्थितम्, महाकाव्यलक्षणाऽऽक्रान्तं चैतत् । पाठकानां भाग्यवशादेव पुस्तकमेकमस्य लब्धमयत्नेन, किन्तु भूयान् प्रयत्नः कृतोऽपि पुस्तकान्तरान्वेषणाय न सफलत्वमाप्तः । चरितग्रन्थममुं बुद्ध्वाऽऽधुनिका नावहेलनां केऽपि यूयं करिष्यथ, यतो नैषधीयचरितस्यापि चातुर्यं न रोचतेऽस्य पुरतः । अस्मिन् महति काव्ये श्रीशान्तिनाथभगवतो द्वादशभववर्षनमस्ति, तत्र मङ्गलकलश—मत्स्योदर—वत्सराज—देवराज—जिनपाल—जिनरक्षितादीनां च चरित्राणि प्रसङ्गतः प्रतिपादितानि । ये पुनरेतद् द्रक्ष्यन्ति तेषां स्वयमेवाऽऽनन्दसन्दोहो भविष्यतीति कृतं स्ववैदग्ध्यप्रदर्शनेन । शीघ्रममुं ग्रन्थं जिघृक्षवोऽत्र पत्रं प्रेषयन्तु । मूल्यमस्य रूप्यकत्रयम् ।

श्रीरत्नमन्दिरगणिविरचिता—  
उपदेशतरङ्गिणी ।

इयमस्मिन् स्वभावत उत्पथपथिकप्रोत्साहनपरे दुर्निवारे पापिनि दुःषमारूपे नितान्तभीषणे कलिकाले आन्तानां सरलाऽसरलवाऽन्तानां पञ्चजनानां रत्नलितपदानां पापपथमपहरतायितुं, धर्माध्वनीनधुरामारोपयितुं, कल्मषमलक्लान्तं मनः प्रक्षालयितुमेकैव प्रतीहार—कृषाविल—कत—कक्षोदसाम्यमुपगता जरीजृम्भते । दर्शनादेवास्याः पुरुषस्येति कर्तव्यताज्ञानमुपतिष्ठते, साध्यसाधने च । प्ररोचनावाक्यादिभिरपि पूर्वपुरुषाणां श्रीशान्तिनाथ—मेघकुमार—शालिभद्र—मूलदेव—चन्दनवाला—सं-

प्रतिभूप-जगद्-वीसलदेव-राजशेखर-वाग्भट-नरवाहन-सिद्धसेना-  
चार्य-कुमारपाल-वस्तुपाल-समरा-श्रीहेमसूरि-भोज-विक्रमादित्या-  
दीनां ततत्कृतिसाध्यफलप्राप्तिप्रदर्शनतोऽन्वर्थं नाम मद्बोधेषु संवि-  
भ्रती परतरगौरवाऽऽस्पदमुपैति ।

अत्र दानादि-सप्तक्षेत्रवित्तवपन-पूजापञ्चाशक-तीर्थयात्रा-धर्मो-  
पदेशात्मकाः पञ्च तरङ्गाः कल्लोलयन्ति ।

विद्यते चात्र अर्बुद-गिरिनार-शत्रुञ्जय-नागहृदा-ष्टापद-तार-  
णादितीर्थानां बहूनां नामोल्लेखः ।

अवश्यं द्रष्टव्योऽयं सकलमुनिराजश्रावकादिमहोदयैर्ग्रन्थः पत्रा-  
कारः सरलसंस्कृतमयः । मूल्यम् ३) मात्रम् ।

## निर्भयभीमव्यायोगः ।

इह जगति पठितव्याकरणेषु जनेष्वपि व्युत्पत्त्याधायकत्वं सुकवि-  
निर्मितानां काव्यानामेवेति पांशुलयादिकहालिका अपि जानन्ति ।  
तत्रापि “ काव्येषु नाटकं रम्यम् ” इत्यभियुक्तोक्तेर्दृश्यकाव्यप्रभेदभूत-  
नाटकानामेवातिप्राशस्त्यमवलोक्यते । न तथा मुदमादधाति श्रव्यकाव्य-  
पठनम्, यथा रूपकाणां प्रेक्षणम् । ततस्तद्भेदानामिदानीं सर्वेषां विरलः  
प्रचारो लक्ष्यते- यथा कीदृग् व्यायोगः ? कोपलभ्यते डिमः ?; इति  
काव्यानुशासन-साहित्यदर्पणाद्यव्येतृणां कुतूहलमुत्पद्यते । ततो रूपक-  
भेदप्रभेदानामत्यावश्यकः प्रचार इति मुद्रितकुमुदचन्द्रप्रकरणं प्रकाश्या-  
ऽयं व्यायोगो भवतामुपढौक्यते पुरतः, अभिलष्यते चान्येषामप्युपहर्तुम् ।  
कर्ता चास्य कलिकालसर्वज्ञश्रीहेमचन्द्रसूरीणां पट्टग्रहीता विनेयः प्रबन्ध-  
शतकर्त्तृहाकविश्रीरामचन्द्रसूरिः । मूल्यमस्य केवलमाणकचतुष्टयम् ।

पुस्तकप्राप्तिस्थानम्-

शा०-हर्षचन्द्र-भूराभाई

अंग्रेजी कोठी, बनारस सिटी ।



